

Зоk-2  
12702

# УЗВЫШША


== ЧАСОПІСЬ ==

ЛІТАРАТУРЫ, МАСТАЦТВА І КРЫТЫКІ  
БЕЛАРУСКАГА ЛІТАРАТУРНА-МАСТАЦ-  
КАГА ЗГУРТАВАНЬНЯ „УЗВЫШША“

Ба 05/11491

№ 2

МЕНСК—1927



Проф. І. Замоцін

## М. А. Багдановіч

### Крытычна-біографічны нарыс

#### I

Увязка біографіі Максіма Багдановіча з генэзісам яго творчасці; галоўныя моманты ў гэтай увязцы. Спадчыннасьць соцыяльная і псыха-фізіолёгічная і яе роля ў фармаваньні творчасці поэты. Продкі поэты па лініі бацькі і маткі; выпадкі надаронасьці сярод іх; беларуская традыцыя ў іх асяродзьдзі. Матка поэты; падабенства яго з ёю характарам. Склад жыцьця і дзейнасьць бацькі; яго значэнне для інтэлектуальнага разьвіцьця поэты. Рысы спадчыннасьці ў здароўі поэты.

Калі разглядаць біографію пісьменніка ня толькі як хронолёгічную канву, але і як матар'ял для асьвятлення пытаньня аб генэзісе дадзенай творчасці, то на першы плян прыходзіцца вылучыць тыя менавіта біографічныя моманты, з якіх фактывна складаецца ўвязка жыцьця і дзейнасьці пісьменніка з яго літаратурнай прадукцыяй.

Гэтыя моманты наступныя: 1) соцыяльная спадчыннасьць; 2) псыха-фізіолёгічная спадчыннасьць па двух лініях—па лініі псыхічнага складу (напр., надаронасьць продкаў пісьменніка) і па лініі фізычнага складу (напр., спадчынныя хваробы); 3) абстаноўка раннягтадзінства, паколькі яна рабіла ўплыў на фармаваньне псыха-фізіолёгічнай організацыі будучага пісьменніка; 4) гады вучэньня і розныя ўплывы ў гэты час (кнігі, сябры, уражанні наўкоўнага жыцьця і прыроды і г. д.); 5) наўкоўнае грамадзкае асяродзьдзе і грамадзкія сувязі як у гады юнацтва, так і ў гады сталасці; 6) характар разумовых інтарэсаў пісьменніка, яго дзелавой працы па спэцыяльнасьці (калі такая ў яго была) і працы грамадзкай; 7) літаратурныя сувязі і літаратурныя ўплывы; 8) кола інтымных перажываньняў (склад асабовага жыцьця, выдатныя ў ім падзеі, сяброўскія сувязі, кахранье).

Для біографіі, больш складанай па матар'ялу і хронолёгічна больш працяглай, пералік гэтых момантаў, вядома, можа быць працягнуты; але ў дапасаваньні да М. А. Багдановіча, які памёр вельмі рана і пражыў сваё нядоўгае жыцьцё ў паўночнай простай абстаноўцы, гэтыя моманты амаль што вычэрпваюць увязку яго творчасці з яго жыцьцём.

Па пытаньню аб соцыяльнай спадчыннасьці, як аб адным з момантаў у біографіі М. Багдановіча, шэраг цікавых і багатых зъвестам доведак дае бацька поэты ў сваіх „Матар'ялах да біографіі Максіма Адама Багдановіча“ (рук.). Бацькі поэты—Адам Юравіч Багдановіч і Марыля Апанасаўна, ураджоная Мякота. Адам Юравіч па пахаджэнню селянін. Яго бацька Юры Лук'янавіч, дзед поэты па бацьку, быў прыгонным дворовым памешчыкам пана Лаппо, повар па професіі; ён належаў да Касарыцкага сельскага вобчаства, Ляскавіцкай воласці, Баб-

руйскага павету, але яшчэ за малада быў перавезены сваім панам у куплены маёнтак пры мястечку Халопенічах Барысаўскага павету, тут ажаніўся і асталяваўся. Дзед Адама Юрavіча, прадзед поэты, Лук'ян Сыцяпанавіч, быў таксама дваровы, па професіі садоўнік; яго бацька Сыцяпан, прадзед Адама Юрavіча, першы стаў насыць прозвішча Багдановіч. Сам Адам Юрavіч, які радзіўся ў Халопенічах 25-га сакавіка 1862 г., не застаў ужо прыгону, але ўсё-ж такі, як сын селяніна, нядайнага панскага дваровага, перацярпей усе прыкрасы, якія выпалі на долю сялянскага хлопчыка і падростка ад соцыяльнага складу жыцьця таго часу. На шостым годзе жыцьця ён пачаў вучыцца чытаць і пісаць пад кіраўніцтвам „дамарослага бакаляра з сялянскіх хлапчукоў“ і пад агульным наглядам мясцовага дыякана. У сем гадоў ён садзіў бульбу; з дзевяці гадоў стаў падзёньнікам у панскім двары, вучачыся разам з гэтым зімою ў школе, у якой выкладалі настаўнікі з сэмінарыстых. У трынаццаць год ён з посьпехам скончыў вясковую школу і разам з тым вышаў з сям'і на самастойную дарогу. Гэта дарога пашла ўжо не па вясковай, а па гарадзкой лініі; спачатку ён прабыў сем месяцаў вучнем у чыгуначнай майстэрні пры паравозным дэпо ў г. Менску; потым быў закантрактаваны на пяць гадоў вучнем да прыватнага майстра, сълесара Мінкевіча, таксама ў Менску; прабыўши тут калі году ва ўмовах, як ён сам кажа, „Чэхаўскага Ванькі“, ён быў аддадзены на вывучку аднаму з менскіх цукернікаў, дзе прабыў калі трох гадоў. Ахвота да кнігі і разумовай працы, набытая з маленства, не дала яму стала ўжыцца ні з адным рамяством і ў 1879 годзе, калі яму было 17 гадоў, ён паступіў у Нясьвіскую настаўніцкую сэмінарыю, якую скончыў у 1882 годзе. Пасля гэтага ён праслужыў дзесяць гадоў настаўнікам—спачатку ў вёсцы, потым у Менску; з 1892 году з прычыны нездароўя, ён пакінуў службу ў школе і стаў служыць у Сялянскім банку, займаючыся разам з гэтым і разумоваю працаю іншых відаў.

Матка поэты, Марыля Апанасаўна, была дачкою дробнага чыноўніка, які служыў наглядальнікам Ігumenскай павятовай больніцы, але па мацеры сваёй і продках бацькі паходзіла з духоўнага звання; урэшце, аб духоўным яе паходжэнні ў „Матар'ялах“ гаворыцца толькі дапушчальна. Хвароба і беднасць прымусілі яе бацьку адправіць усіх дзяцей (чатырох дачок і сына) для выхаванья ў Менск у дзіцячы прытулак, дзе дзесяцам прышлося жыць у цяжкіх умовах бедна абсталяванай зачыненай навучальнай установы. Урэшце, Марылю Апанасаўну, як найбольш жувавую і надораную ад прыроды, парапаўніла з яе сёстрамі (брат у скорым часе памёр), папячыцельніца прытулку, асоба, якая мела ўплыў у горадзе, узяла да сябе ў дом, пасылала вучыцца ў жаночае Аляксандраўскае вучылішча, а потым адправіла ў Пецярбург у „жаночую настаўніцкую школу“ (больш дакладнага яе абавязочнага ў „Матар'ялах“ няма). Тут яна і скончыла сваю адукацыю. У дзевяцнаццаць год, у 1889 годзе, яна вышла замуж за Адама Юрavіча Багдановіча, а ў 1896 годзе памерла.

Такім чынам, па лініі соцыяльнай спадчыннасці поэта цесна звязаны, у асобе свайго бацькі і яго продкаў, з сялянскай масай; у асобе мацеры ён бліжэй суседзіца з дробным чыноўнічым асяродзьдзем і часткова, больш далёка, з духавенствам. Гэтыя соцыяльныя ўмовы яго паходжэння трэба лічыць адным з сур'ёзных фактараў у развіцці яго асобы і яго творчасці; праводзячы свае дзіцячыя і вучнёўскія гады ў інтэлігентным асяродзьдзі бацькі, які жыў разумоваю працаю, і мацеры, якая атрымала скончаную, хоць і невялікую, адукацыю, і іх бліzkіх сяброў і знаёмых, таксама людзей інтэлігентных,—ён

у той самы час ня мог набыць ад бацькоў ніякіх вузка-саслоўных ці вузка-пабытовых традыцый і, наадварот, атрымаў, як спадак, у іх асобе моцную сувязь з працоўным народным жыцьцём і жыцьцём працоўнай інтэлігенцыі.

Ня менш значнымі былі ўплывы на будучага поэту і па лініі псыхічнай, асабліва інтэлектуальнай спадчыннасці. Тут, перш за ёсё, карыстаючыся съведчаньнем А. Ю. Багдановіча, прыходзіцца адзначыць выпадкі прыроднай надоранаасці сярод продкаў поэты з боку бацькі. Яго бабка па бацькаўскай лініі (Анеля Тамашова Асьмак) „мела надзвычайныя матэматычныя здольнасці: ня гледзячы на тое, што была няпісменнай, яна па чуцьцю развязвала нялёгкія альгебраічныя задачы“... „Некаторыя з яе ўнукаў, як відаць, пераняўшы спадчынай ад яе гэтую здольнасць, развязвалі яе настолькі, што зъдзіўлялі знаўцаў выключнаю сілаю сваё матэматычнае здольнасці. Прынамсі, адзін з іх, родны брат Максіма, ня ведаў цяжкасці ў гэтай галіне. Апрача таго, яна была здольнаю апавядальніцю народных казак—здольнасць, бязумоўна, поэтычная—наследваўшы гэтую здольнасць частковая ад сваё маткі Рузалі Казіміраўны Асьмак, якая ў гэтым дачыненіі была вельмі здольнаю“. У гэтым съведчаньні А. Ю. Багдановіча аб надоранаасці яго мацеры (бабкі поэты) біографа павінна цікавіць менавіта другая адзнака гэтай надоранаасці, г. зн. не матэматычныя здольнасці Анелі Тамашовай, а яе нахіл да мастацкага фольклёрызму,—рыса, уласцівая як самому М. Багдановічу, так і шмат каму з яго старэйших сучаснікаў па літаратурнай эпосе.

Галоўным прычыннікам гэтага ўхілу ў бок мастацкага фольклёрызму—як непасрэдна для А. Ю. Багдановіча, так праз яго пасрэдніцтва і для яго сына—была ня столькі бабка поэты, колькі яго прабабка, Рузалі Казіміраўна. „Перадача казачнага сюжэту для яе—так харектарызуе яе поэтычную здольнасць А. Ю.—была творчым актам; кожны раз яна ўносіла ў апрацоўку сюжэтаў новыя рысы; гаварыла моцна і нараспей, надаючы гаворцы прыкметную рытмічнасць. Яна ведала напамяць шмат беларускіх песень, і наогул была нашэльніцаю і хавальніцаю народнай старасьветчыны: абрадаў, звычаяў, варажбы, паданняў, пасловіц, прыказак, загадак, народных лекаў і інш. Яе вядомасць і ўплыў, як варажбіткі, знахаркі і захавальніцы народнага абраду ў выдатныя моманты народнага жыцьця (радзіны, хрэзьбіны, вясельлі, хаўтуры, засеўкі, зажынкі, дажынкі, талокі, улазіны і інш.), шырока была пашырана ў Халопеніцкай акрузе; да яе прыходзілі распарадніцаю—„парадак даваць“... „У сваіх этнографічных працах—робіць, паміж іншым, А. Ю. каштоўнае паказаньне—шмат што я скарыстаў з вялізарнага запасу яе ведаў, якія, паводле яе слоў, былі спадчыннымі ў раду Лісоўскіх і Парэцкіх (па яе бацьку і матцы)“. Перадача спадчыннасці ў сэнсе ўплыву на генэзіс творчасці М. Багдановіча ў дадзеным выпадку ўстанаўляецца фактычна: Багдановіч-бацька рабіў запісы фольклёрнага матар'ялу на падставе таго, што ён чуў ад сваёй бабкі, здольнай сказальніцы, а Багдановіч-сын скарыстаў запісы бацькі для сваіх мастацка-фольклёрыстычных вобразаў і малюнкаў. „Па гэтых казках—кажа А. Ю., разумеючы казкі бабкі Рузалі—Максім азнаёміўся ўпяршыню з беларускаю моваю“. У другім месцы сваіх „Матар'ялаў“ ён ужо больш конкретна паказвае сувязь поэзіі свайго сына з фольклёрунай спадчынай, якая перашла да поэты ад яго прабабкі праз бацьку: „Сёе-тое запазычанае мною з гэтай крыніцы, праз мæ пісаныні, адбілася на творчасці яе (г. зн. Рузалі Казіміраўны) праўнука Максіма, пасвойму ім ператворанае, асабліва ў цыкле „У за-

чарованым царстве" (гл. т. I, аддз. II, „Вянок“, №№ 91 і наступн.), дзе, напрыклад, „Зъмяіны цар“ зъяўляеца поэтычнаю перапрацоўкаю народнага павер'я, зъмешчанага ў маіх „Пережитках“ са слоў мае шаноўнай бабулі“. Зборнік А. Ю. Багдановіча пад гэтым загалоўкам („Пережитки древнега мирасозерцания у белоруссов“, Гродно, 1895) трэба наогул лічыць аднёю з важных крыніц творчасці яго сына; але больш дакладнае абсьледванье гэтага пытання адносіцца ўжо не да біографічнага, а да крытычнага нарысу.

Прыродная надоранаśць продкаў поэты па мацярынскай лініі адзначаецца „Матар'яламі“ ў асобе бабкі поэты і асабліва ў асобе яго маткі, Марылі Апанасаўны, якая перадала яму свой харктар—у сэнсе агульнай псыхічнай организацыі і, у прыватнасці, у сэнсе нахілу да творчага выабражэння. А. Ю. харктарызуе сваю нябожчыцу жонку, матку поэты, наступнымі рысамі: „Яна шмат чытала. Яе лісты зьдзіўлялі трапнасцю назіранняй, жывасцю і маляўнічасцю мовы. Адзінае апавяданье, якое напісаны ёю“\*) і знаходзіцца сярод матар'ялай (А. Ю. разумее рукапісныя матар'ялы для біографіі М. А. і для выданья яго твораў), паказвае, што яна мела здольнаśць выяўленчасці, а пры гэтай умове з яе магла-б выпрацавацца добрая пісьменніца“... „Неабходна адзначыць яшчэ адну рысу: надзвычайнью, часамі балючую жывасць выабражэння. Ня толькі Дастаеўскі яе музыку хваравітаю яскравасцю перажываньяў пры чытаньні (асабліва сон Сьвідрыгайлова), але нават чытаючы соцыялёгію Спэнсера, дзе праводзіцца аналёгія паміж фізіолёгічным организмам і грамадzkім, яна так жыва выабражала ў чалавекавобразных формах некае цудзішча, галаву якога складаюць літаратары і вучоныя, у грудзёх шавеляцца поэты, у нагах ходзяць восьнікі, машыністыя і іншыя, машыны, паязды, тэлеграф,—што даходзіла жаху ад гэтага кашмарнага стварэння свае фантазіі, і я толькі жартам мог прагнаць гэты змрок. Нязвычайная жывасць успрыманья, пачуцця і рухаў—была асноўнаю выдатнаю рысаю яе натуры“... А. Ю. адзначае, апрача таго, у харктары нябожчыцы свае жонкі, пры вонкавай рухавасці, вясёласці і грацыі, наяўнасць „і таго непераможнага чароўнага хараства, якое прынята называць жаноцкасцю“. Пры гэтым жывы харктар Марылі Апанасаўны не пазбаўлен быў і некаторай няўроўнаважанасці, якая, аднак, ня ўшла далей лёгкіх успышак, што хутка гасьлі ў пачуцьці справядлівасці, якое яе ніколі не пакідала. „Павышаная чуласць у штодзеннім жыцьці з яе дробязнымі падзеямі—кажа А. Ю.—часамі выяўлялася успыльчывасцю, з момэнтальнаю адходчывасцю, але яе прыроджанае пачуцьце праўды і любасць да справядлівасці рабілі бяскрыўдны гэты маленькі недахоп харктару (які мне, урэшце, прыносіў толькі задаваленіне): яна тут-жа, сама сабою, усьведамляла сваю віну або несправядлівасць і шчыра каялася або прасіла прабачэннне“. Зарысоўваючы псыхічнае ablіčcha свае нябожчыцы жонкі, А. Ю. ставіць яе па падабенству ў цесную сувязь з харктарамі свайго сына Максіма. „Па складу свайго харктару, мяккага і жаноцкага, па вясёласці свае натуры, жывасці, чуласці і ўражлівасці, па паўнаце і мяккасці нагляданняў, па сіле ўвображанья, плястычнасці і разам маляўнічасці прадуктаў яго творчасці, ён больш за ўсё нагадваў сваю матку, асабліва ў маленстве“. Разам з тым гэта падабенства псыхічнага ablіčcha поэты з яго маткай А. Ю. узводзіць да аднае агульнай крыніцы спадчыннасці, іменна да бабкі поэты з боку маткі, на якую і маці Максіма і ён сам

\*) „Накануне Рождества (святочный рассказ)“—„Гродненские Губернские Ведомости“ 1893, 29 сінік., № 102.

аднакава падобны былі харктарам. Дзеля гэтага А. Ю. любіў, жартуючы, называць сына „Малевіч“, г. зн. дзявоцкім прозвішчам яго баўкі (Тацяны Язэпаўны Малевіч, замужам Мякота), сымболізуючы гэтым словам той душэўны склад, які быў агульным і для Марылі Апанасаўны і для яе сына Максіма. Лічачы асноўнай рысаю псыхічнага тыпу „Малевіч“ павышаную жывасць выабражэння, А. Ю. знаходзіць магчымым пытаньне аб генэзысе поэтычнай здольнасці свайго сына формуляваць так: „...яго поэтычны талент ёсьць дар яго маткі, які ў ёй самой драмаў у няразывітым стане“; урэшце, ён дапускае, што гэты талент мог быць таксама і „асколкам поэтычнай здольнасці яго праабакі Рузалі, казкам якой і песьням (у запісах А. Ю.) ён абавязаны абуджэннем свайго таленту“. Устанавіць больш дакладна ўплыў мацеры на асобныя баўкі творчасці поэты—пытаньне спэцыяльнага аналізу яго літаратурных твораў. Пакуль што можна, аднак, сказаць, што гэты ўплыў бязумоўна быў. І вось адзін конкретны прыклад: у памянянёй вышэй харктарыстыцы Марылі Апанасаўны ёсьць паказаньне А. Ю. на адзін з прадуктаў яе павышанай адчувальнасці—створаны ёю, пад уплывам чытання Спэнсера, образ чалавекавобразнага цудзішча, якое ўвасабляе жыцьцё грамадзкага організму. Гэты вобраз у некаторай варыяцыі адноўлен у вершаваных накідах поэты, напісаных, напэўна, таксама пад уплывам Спэнсера (гл. раздзел IV, № 261). Праўда, тут чалавекавобразнае цудзішча заменена цудзішчам спрутам, або сіфонафорай, (як відаць, не бяз уплыву аднаго з артыкулаў Н. Д. Ноўжына—гл. артыкул М. А. Багдановіча аб Ноўжыне ў „Ежем. Журн.“, 1916, № 6), але сам мотыў увасаблення вельмі нагадвае вышэйпамянянёны выпадак з асабовых перажываньняў Марылі Апанасаўны.

Калі з боку маткі поэта атрымаў у спадчыну жывасць увобразжанья, то з боку бацькі яму дадзены былі бязумоўныя задаткі да інтэлектуальнага разъвіцця. Яго бацька, Адам Юравіч, які прабіваў спачатку, у дзяцінстве і ў раннім юнацтве, сабе дарогу цяжкаю фізычнаю працу, урэшце дабіўся адукцыі і стаў жыць разумоваю працу, спачатку працуочы ў школе на вёсцы і ў Менску (агулам у працягу дзесяцёх гадоў, 1882—1892), потым служачы на розных пасадах у Сялянскім банку ў Гародні, Ніжнім Ноўгарадзе і Яраслаўлі (1892—1920). Разам з тым ён загадваў у працягу шэррагу гадоў спачатку Гародзенскую публічную бібліотэку, потым аднэю з Ніжагародзкіх бібліотэк. Цяпер, працаўнікі ў галіне разумовай працы звыш 40 гадоў, ён лічыцца загадчыкам Навуковай бібліотэкі пры Гістарычным Музее ў гор. Яраслаўлі. Роўналежна з службай А. Ю. з маладых гадоў аддаваў свае сілы і перадавой політычнай дзеянасці: з 1882 па 1892 г. ён лічыўся членам партыі „Народнай Волі“, праводзіў організацыйную працу партыі ў вёсцы і ў Менску, кіраваў падпольнымі гурткамі самаадукцыі. Самую службу ў Сялянскім Пазямельным Банку ён выбраў сьвядома, як такую, якая найбольш адпавядала яго народніцкім пераконаньням, і на працягу амаль 28 гадоў, у якасці ацэншчыка і зямляўпрадчыка, спрыяў пераходу ў рукі працоўнага народу звыш 400.000 дзесяцін зямлі (па яго прыблізнаму падліку) у розных губэрніях—Гародзенская, Ніжагародская, Уладзімерская, Яраслаўская, Валагодзкая і Таўрыческая. Ня гледзячы на тое, што служба брала шмат часу і энэргіі, А. Ю. не парываў сувязі з літаратурнаю навуковай працай; апрача цэлага шэррагу навуковых і літаратурных артыкулаў, якія А. Ю. зьмяшчаў з 1885 году ў пэрыодычных провінцыяльных выданьнях, яго пяру належыць некалькі каштоўных прац па этнографіі Беларусі. Сюды,—апрача ўжо цытаванае вышэй працы „Пережиткі древнега мирасозерцания у белорусов“, у свой час адзначанай навуковаю

крытыкаю,—адносяцца яго артыкулы ў „Материалах для изучения быта и языка русского населения Северо-Западного края“ П. В. Шейна („Сборники отделения русского языка и словесности Ак. Н.“, т. т. 41, 51 і 57), „Нечистая сила по воззрениям белоруссов“ („Научное Обозрение“ 1894 г.), „Про панщину. Очерки крепостного быта в Белоруссии“ (Гродна, 1895 г.) і інш.; шэраг артыкулаў і нарысаў А. Ю-ча прысьвеченны зямельным пытаньням, звязаным з дзейнасцю Сялянскага Паземельнага Банку.

Неабходна ўзяць пад увагу пастаянны ўдзел А. Ю-ча ў розных таварыствах і выступленьні яго там з дакладам па навуковых і літаратурных пытаньнях, а таксама яго цесную сувязь з мясцовую інтэлігенцыяй усіх гарадох, дзе яму прыходзілася служыць. Такім чынам, атмосфера бесъперарыўнай разумовай працы і сур'ёзных разумовых інтарэсаў з пэўным ухілам у бок перадавой грамадзкасці пастаянна абкружала будучага поэту, з самых ранніх гадоў яго маленства. Уплыў А. Ю-ча на выхаванье і разумовае разьвіццё сына больш конкретна, вядома, адбіўся ў гады хатняга першапачатковага навучанья, якім, як мы ўбачым ніжэй, ён кіраваў сам; але і незалежна ад гэтага ўся абстаноўка жыцця ў сям'і, дзе на першым месцы стаялі інтэлектуальныя і грамадзкія інтарэсы, павінна была зрабіць адпаведны ўплыў на фармаванье съветапогляду маленъкага Максіма.

Са спадчыннасцю па лініі фізычнага складу справа стаіць далёка ня так добра, як са спадчыннасцю па лініі псыхікі. Продкі А. Ю. з боку бацькі вызначаліся доўгавечнасцю, але з боку маткі здароўе яго продкаў ужо зъяўляецца неаднастайным: ёсьць выпадкі даволі ранній съмерці (ува ўзросце каля 36-37 гадоў), съмерці ад сухот, запалення лёгкіх. Адзначаючы гэтыя факты, А. Ю. робіць вывад, што спадчыннае здароўе ў яго раду было ўва ўсякім разе ня ніжэй сярэдняга. Значна горш гэта спадчыннасць была з боку маткі, Марылі Апанасавай. Яе бацька памёр паўнаўча рана, калі дзеці яго былі яшчэ малалетнімі, ад некай „цяжкой хваробы“, якая больш дакладна ў „Матар'ялах“ не азначана. Сама Марыля Апанасаўна паслья нараджэння чацвертага свайго дзіцяці захварэла скорацечнымі сухотамі і памерла ў Гародні ў 1896 г., калі ёй было крыху больш як 27 гадоў ад роду. Максім Адамавіч, як відаць, наследваў слабое здароўе мачеры, і гэта абставіна, на гледзячы на ўсе профіляктычныя заходы, зробленыя бацькам, вельмі рана выявілася ў нахіле яго да сухотаў.

## II

*Абстаноўка ранняга дзяцінства Максіма і першапачатковае навучанье (1891—1902). Жыцьцё ў Гародні; блізкасць да роднай прыроды. Выхаваўчы ўплыў бацькі і маткі. Здароўе хлопчыка. Дзіцячыя катасрофы. Съмерць мацеры. Пераезд у Ніжні-Ноўгарод і жыцьцё там. Першапачатковае навучанье да паступленьня ў школу пад кіраўніцтвам бацькі; систэма навучанья і яе ўплыў на разьвіццё будучага поэты; кола дамашняга чытанья; першае знаёмства з беларускай народнай поэзіяй.*

Абстаноўка ранняга дзяцінства, на першы погляд, не складаная і не яскравая, была, аднак, досьць значная па зьместу для таго, каб унесці ў разьвіццё будучага поэты шэраг значных момантаў.

Максім Багдановіч быў другім па ўзросту дзіцём у сям'і. Дата нараджэння яго—27 лістапада (ст. ст.) 1891 г. Як і старэйшы яго брат Вадзім (першы ў сям'і), Максім нарадзіўся ў Менску на Траецкай

Гары (цяпер Пляц Парыскай Камуны) па Аляксандраўскай (цяпер Камунальнай) вуліцы ў дому Коркозовіча (цяпер дом № 25), у дварэ, на другім паверсе; там зъмяшчалася тагды 1-ае прыходзкае вучылішча і настаўніцкая кватэра А. Ю-ча; двое іншых дзяцей А. Ю-ча і Марылі Апанасаўны (усяго было чацьвёра дзяцей), сын Леў і дачка Ніна, нарадзіліся ў Гародні, куды А. Ю. па службе перавёўся з Менску ў чэрвені 1892 году.

Раньніе дзяцінства Максіма, такім чынам, праходзіла ўжо на ў Менску, а ў Гародні (1892—1896); разам з усёю сям'ёю ён перавезен быў туды 6 месяцаў ад роду. У Гародні А. Ю. пасяліўся на краі гораду, дзе ўмовы выхавання малых дзяцей былі, як ён сам паказвае, зусім спрыяючымі: „на дварэ садзік, наўкол сады, поле, непадалёку лес, ды і Нёман недалёка“. Дзеци, карыстаючыся досьць мяккім кліматам, шмат часу праводзілі на чыстым паветры. „Уесь вольны час—рассказвае А. Ю.—я аддаваў дзецим, каб палегчыць цяжар мацеры, у якой праз два гады паслья Максіма зноў нарадзілася дзіця—сын Лёва. Я часта браў іх на прагулку—і ў поле, і ў лес, і на Нёман, цягаючы Максіма, як меншага, за плячым“. Калі ўзяць пад увагу, што маленькі Максім пражывў у Гародні першыя пяць гадоў свайго жыцця, да пераезду бацькі ў Ніжні-Ноўгарад у каstryчніку 1896 году, то нельга не адзначыць гэтых раніх і, бязумоўна, спрыяючых, уражаньяў ад роднай прыроды, якая адыграла вельмі значную роль у развіцці яго поэтычнай творчасці,—тым больш, што зноў беларускае жыццё і прыроду ён убачыў толькі ў 1911 годзе, калі, па сканчэнні гімназіі, паехаў у Вільню.“

Другою акаличнасцю, звязаную з ранім дзяцінствам,—і якая таксама, бязумоўна, мела дачыненне да яго развіцця,—быў выхаваўчы ўплыў мацеры. Педагог па адукцыі, Марыля Апанасаўна працавала дапасаваць да сваіх дзяцей фрэбелейскую сыстэму выхавання пачуццяў, і дзеля гэтага некаторы час яна старалася згуртаваць увагу дзяцей на так званых „разумных цацках“. Сыстэма гэта, аднак, у сям'і не прыжылася. Затое—кака А. Ю.—матка была нявычарпальная ў справе вынаходжання розных гульняў і забавак для дзяцей і сама аддавалася ім з шчырым захапленнем. Варочаючыся па службі, я ўжо чуў у дварэ, у садзе альбо ў пакоі вясёлы дзіцячы сымех, валтузыню, бегатню. Асабліва съмяшлівы, з быстрымі, урэшце, перадамі да плачу, быў Максім. Хутка плаксівасць прайшла, а съмяшлівасць засталася аж да юнацтва“. Такім чынам, у мацярынскім выхаванні спадчынная жывасць пачуцця і выабражэнне знаходзіла здаровую, умацавальную абстаноўку.

У канцы пятага году ад нараджэння маленькі Максім застаўся бяз маткі (сканала 4-га каstryчніка 1896 г.) і хутка пераехаў з усёю сям'ёю ў Ніжні-Ноўгарад, куды бацьку назначылі на службу. Нябожчыцу матку замяніла спачатку іх цётка па бацьку, сястра А. Ю-ча, Марыля Юраўна, потым другая жонка А. Ю-ча, якая таксама хутка памерла, і, нарэшце, цётка з боку маткі, Аляксандра Апанасаўна. Але выхаванне і першапачаткове навучанье дзяцей у гэты Ніжагородзкі кругабег (1896—1908) заставалася цалкам на абавязку бацькі. Жыцьцё дзяцей у Ніжнім, як рассказвае сам А. Ю., было такое-ж, як і ў Гародні. Амаль штодзень бацька браў дзяцей на прагулку ў сады, летам на Волгу, на берагі Окі, або за горад, у гай і поле. У час прагулак вяліся даступныя для дзяцей нагляданыні над прыродой і адпаведныя гутаркі. Калі дзеци сталі падрастаты, А. Ю. стаў іх браць па чарзе з сабою ў службовыя паездкі (для агляду і ацэнкі зямель па даручэнню Сялянскага Паземельнага Банку), раён якіх ахапляў

ня толькі Ніжагародзкую, але і Ўладзімерскую губэрні. Падрэшт, незалежна ўжо ад службы, паездкі з дзецимі наладжваліся ў Москву, па Волзе і Каме, у Крым, але гэтая сямейная экспедыцыя адносяцца ўжо не да ранніяга дзяцінства Максіма, а да гадоў яго вучэньня дома і ў школе.

У агульным выніку ўражаньні ранніяга дзяцінства трэба лічыць спрыяючымі як для выхаваньня сферы дзіцячых пачуцьцяў і выабраўшэньня, так і для першапачатковага разумовага разьвіцьця. Здароўе хлопчыка ў гэтая першыя шэсцьць гадоў не выклікала, як відаць, ніякай небясьпекі. Ён нарадзіўся здаровым дзіцём і разьвіваўся ў нормальнаага па здароўю і жывага хлопчыка. Але і гэтая гады не абышліся без няўхільных дзіцячых катастроф. У два месяца ад роду дзіця моцна апяклося аб гарачае лямпавае шкло, якое па няшчаснаму здарэньню ўпала яму на голае цельца; вынікам гэтага была болька і доўгае яе лячэнне. На шостым годзе жыцьця, у скорым часе пасля прыезду ў Ніжні-Ноўгарад, з Максімам здарылася яшчэ адна дзіцячая катастрофа: бегаючы па гладка нацёртай падлозе, ён паваліўся і стукнуўшыся аб падлогу падбародкам, адсек себе зубамі кончык языка; адсечаны кусок языка, які ледзь тримаўся адным краечкам у залітым крывёю роце, прышлося прышываць хірургічным способам; дзіця вытрымала гэтую операцыю, не застагнаўшы, не аказаўшыся. Абадва гэтая здарэньні, магчыма, не пакінулі съледу на агульным стане яго здароўя, але, напэўна, не засталіся бяз уплыву на яго павышаную нэрвовасць. Куды большае значэнне мела для агульнага складу яго псыхікі трэцяя катастрофа—раннія съмерць маткі. Хлопчыку ў гэтых час было без чаго пяць год. У туго роспачную раніцу, 4-га кастрычніка 1896 г., Максім, які не чакаў блізкае разьвязкі ў хваробе мацеры, быў неяк асабліва шумлівы і вясёлы. Баючыся занепакоіць пры съмерці Марылю Апанасаўну, бацька спыніў хлопчыка, які раздурэўся, і пасадзіў у суседнім пакой на крэсла, казаўшы: „сядзі ціха“. І вось дзіця, якое па твары бацькі здагадалася, што насоўваецца гора, „неяк самотна панікла, як-бы асунулася“. Праз увесь час перадсъмертнай муки мацеры яго ня было чутно. „І вось, як цяпер (дадае А. Ю.), бачу схіленую маленкую посташь з роспачлівым выразам дзіцячага твару, з пытлівым поглядам. Маленькае падабенства маткі... Ён увесь час паслухмяна сядзеў на крэсьле. І нават съмерці маткі ня бачыў“. Але ён, бязумоўна, гостра адчуў гэтую съмерць, і яна, напэўна, была для яго адным з абуджальнікаў мэлянхолічнага настрою, што праходзіў па яго творчасці. Гэта-ж съмерць была мяжою, якая аддзяліла яго раннія дзіцячыя гады ад гадоў юнацтва, отрацтва і першапачатковага вучэньня. „Маленькае падабенства мацеры“, якое жыло ў раннім дзяцінстве цесна спадчыннаю сувязьлю з псыхікаю тыпу „Малевіч“, цяпер, пасля съмерці мацеры, пераходзіла выключна пад апеку бацькі, які таксама моцна любіў дзяцей, але меў на іх пераважна інтэлектуальны ўплыў: „Малевіч“ павінен быў, у сваю чаргу, стаць „Багдановічам“, каб пасля гармонічна зьліць абадва гэтых душэўных склады ў адно цэлае ў сваёй творчасці.

Гады вучэньня прайшли пад непасрэднымі кіраўніцтвам бацькі. Першапачатковое навучанье дзяцей А. Ю. пачынаў з шасціцёх гадоў і вёў у пэўнай систэме. Спачатку лемантар і „Родное Слово“ (ч. I і II), потым „Детский мир“ Ушынскага; потым гісторыя, географія, пачаткі фізыкі, хіміі, зоалёгіі і іншых навук па папулярных нарысах, апісаніях падарожжаў, урыўках з адпаведных чытанак і іншых дапаможніках, даступных для дзіцячага ўзросту. Сутнасць систэмы навучанья ў А. Ю. зводзілася да таго, каб на матар'яле даступных для дзяцей

нагляданьня ў шляхам чытаньня дапасаваных да ўзросту, па магчы-  
масъці, мастацкіх твораў, даць дзесяткам, яшчэ да паступленьня іх у ся-  
рэднюю школу,—як ён кажа,—„поўнае маленъкае кола ведаў“. Можна,  
калі хочаце, пярэчыць з пэдагогічнага і мэтадычнага боку супроць  
такога падбору першапачатковых навучальных кніг, якія ён паказвае  
у сваіх „Матар'ялах“, але нічога нельга сказаць супроць гэтай кон-  
цэнтрацыі (коррэліяцыі, нават комплекснасці—скажам тэрмінолёгіяй  
нашай сучаснасці) першапачатковых ведаў, якая, бязумоўна, адыграла  
вядомую ролю ў формаваньні суцэльнага, таксама сконцэнтраванага  
съветапогляду будучага поэты. Пасъля паступленьня дзяцей у гімна-  
зію, А. Ю. ня ўмешваўся ў іх школьнай навучаньне, але пастаянна,  
асабліва ў першыя гады вучэньня ў школе, кіраваў іх хатнім па-за  
клясавым чытаньнем, якое ў яго „ставілася систэматычна і цесна  
зьвязвалася з агульным ходам навучаньня“. У падборы кніг для да-  
машняга чытаньня ня было твораў спэцыяльна так званай дзіцячай  
літаратуры, як чыста штучных літаратурных „вырабаў“: на іх месца  
уведзены былі „помнікі народнай творчасці і мастацкія творы, дас-  
тупныя для дзіцячага разумен’ня“. У съпісе кніг для хатняга чытаньня  
паказаных А. Ю-чам у „Матар'ялах“, мы знаходзім для гэтага: 1) клясы-  
каў як расійскіх, так і заходня-эўрапейскіх (Арыост, Данте, Сэрвантэс,  
Мільтон, Міцкевіч, Пушкін, Гоголь і г. д.) і 2) рознастайныя ўзоры  
народнага эпасу (быліны, сербскія і баўгарскія песні, Эдда, Песьня  
аб Нібялунгах, романсы аб Сідзе, Рустэм і Зораб, урыўкі з Іліяды,  
Одысеі і Энэіды і г. д.). Першымі кніжкамі з гэтага съпісу для Максіма,  
як і для іншых дзяцей, былі, згодна паказанья А. Ю-ча, „Детскіе  
сказкі“ Афанасьевіа і беларускія казкі запісу самога А. Ю-ча, а так-  
сама беларускія казкі з зборнікаў Шэйна і Раманава, якія чыталіся  
дзяцьмі па выбару бацькі. У гэтым пераліку па-за клясавага чытаньня  
зварочвае на сябе ўвагу: 1) наяўнасць беларускай народнай поэтычнай  
стыхіі, якая з самага ранняга дзяцінства ўдзельнічае ў выхаваньні  
будучага поэты і 2) шырокое выкарыстаньне ўзору сусъветнай на-  
родна-эпічнай і мастацка-літаратурнай творчасці. Апошняя акаліч-  
насць, бязумоўна, выхоўвала ў будучым поэце ту ю шырыню літара-  
турных інтарэсаў, якая з часам вызначылася як у рознастайнасці  
жанраў у яго ўласных поэтычных досьледах, так і ў яго шматлікіх  
перакладах і перайманьнях чужых літаратараў (гл. М. Багдановіч, т. I,  
разъдз. III). Неабходна, гаворачы аб хатнім навучаньні дзяцей пад  
кіраўніцтвам А. Ю-ча, адзначыць пільную ўвагу кіраўніка да абуджэння  
і разъвіцця эстэтычнага густу ў сваіх вучняў. „Разъвіццю густу,  
эстэтычных пачуццяў—расказвае А. Ю.—надавалася вялікае значэн’не.  
Дзеци дэклямавалі і завучвалі вершы толькі высокамастацкія. Побач  
з гэтым высьвятляліся спосабы мастацкай творчасці: трапныя і ма-  
ляўнічыя эпітаты, удалыя мэтафары і ўсе дапаможныя спосабы мас-  
тацкае мовы. А галоўнае—я імкнуўся шляхам чытаньня мастацкіх  
твораў выклікаць пэўны настрой, абудзіць спачуваньне, прымусіць  
дрыжаць адказныя струны“. Такім чынам, пачуцці мастацкай формы  
і знаёмства з мастацкай тэхнікай будучы поэта мог вынесці ўжо  
з першапачатковых бацькаўскіх лекций і гутарак. У інтарэсах больш  
суцэльнага разъвіцця чытаньне было так наладжана, каб роўналежна  
з чысталітаратурным матар'ялам даць юнакам-чытачам і матар'ял па  
іншых галінах ведаў, напрыклад, па прыродных навуках. Апрача таго,  
бацька заахвочваў і да фізычных практикаваньняў—ад лёгкай гімнастыкі  
да лазаньня па дрэвах і крутых берагох. Рабіліся спробы так-  
сама, шляхам практикаваньня ў сталлярным і сълесарным рамястве,  
выпрацаваць адпаведныя працоўныя навукі. Але гэты бок выхаваньня

ня ўдаўся дзеля таго, што к школьнім гадам здароўе дзяцей, у тым ліку і Максіма, стала пагражаць небясьпекаю з боку нахілу іх да сухотаў.

Але ўсё-ж такі з 11-гадовага ўзросту для Максіма пачалося праўльнае школьніе жыцьцё. Ён паступіў у 1902 г., пад канец свайго адзінцацтага году, у Ніжагародскую гімназію. Тут ён прабыў шэсць гадоў, з першай клясы па пятую ўключна, прычым у чацвертай клясе заславаўся на другі год. У 1908-9 навучальным годзе, з пераходам А. Ю-ча (з 1907 г.) на службу ў Яраслаў, ён пераведзен быў у 6-ую клясу Яраслаўскай гімназіі, якую і скончыў у чэрвені 1911 году.

### III

*Гімназічныя гады (1902—1911). Наставніцкае асяродзьдзе і гурткі самаадукацыі. А. К. Кабаноў; далейшае раззвіцьцё ў Максіма Багдановіча цікавасці да беларусазнаўства. Выкладчык В. В. Белавусаў; заняткі М. Б. языкамі антычнымі і новымі; паглыбленьне знаёмства з чужаземнымі літаратурамі. Рэвалюцыйны рух у гімназіі і цікавасць да яго М. Б.; зварот да політычных і соцыяльных пытанняў і адпаведнае кола чытаньня. Паездкі ў канікулярны час (на кумыс, у Крым); уражаньні ад наўкоўнай прыроды і новыя знаёмствы. Адносіны М. Б. да школьніх заняткаў у гімназіі; яго атэстат зрэласці. Агульны хараکтар разумовых інтарэсаў у гімназічных гадах; цэнтральнае ў іх палаажэнніе „беларусікі“.*

Навучаньню ў гімназіі, пасля систэматычнай хатній падрыхтоўкі і пры наяўнасці далейшага хатніга кіраўніцтва самаадукацыі ў дзяцей, А. Ю. дадаваў выключна фармальнае значэнне, як пэўна працяглай спробе, якой трэба падпасці, каб папасці ў вышэйшую школу. Аднак-жа, ён адзначае шэраг момантаў з гімназічнага жыцьця Максіма, якія маглі мець добры ўплыў на яго раззвіцьцё.

Першы момант—гэта паасобныя настаўнікі, якія складалі лепшую частку пэдагогічнага персаналу гімназіі. Да іх належыць С. В. Шчарбакоў, дырэктар Ніжагародской мужчынскай гімназіі; чалавек высока адукаваны, буйны грамадзкі дзеяч, старшыня цэлага шэрагу навуковых і асьветных таварыстваў,—ён меў разам з гэтым вялікі пэдагогічны тант. У сям'і Шчарбакова, якога А. Ю. у сваіх успамінах называе сваім сябрам, Максім быў прыняты як свой, і гэта інтэлігентная і, між іншым, „музычная“ сям'я мела для Максіма, па думцы А. Ю-ча, „немалаважнае адукатыўнае значэнне“. Сярод іншых выдатных маладых настаўнікаў гімназіі А. Ю. адзначае А. К. Кабанова, настаўніка гісторыі. А. К. Кабаноў, беларус па паходжэнню, быў, паводле съведчаньня А. Ю-ча, знаўцам менавіта беларускай гісторыі, і маладога Багдановіча звязвала з гэтым выкладчыкам „любасць да Беларусі і цікавасць да беларусікі“. Дзеля гэтага нават пасля пераезду з Ніжняга-Ноў-гараду ў Яраслаў Максім Багдановіч і надалей вёў з Кабановым перапіску па пытаннях беларусазнаўства або, як кажа А. Ю., па „беларусіце“. Такім чынам, калі гурткі самаадукацыі, аб якіх таксама ўспамінае А. Ю., якія кіраваліся маладымі выкладчыкамі Ніжагародской гімназіі, давалі Максіму, удзельніку гэтих гурткоў, матар'ял для агульнага раззвіцьця, то зносіны з Кабановым выхоўвалі ў ім цягу да беларускага руху, якая з гадамі ўсё больш і больш вызначалася. У асяродзьдзі пэдагогічнага персаналу Яраслаўскай гімназіі, у якой Максім Багдановіч вучыўся, пачынаючы з шостай клясы, таксама знашоўся адзін выкладчык, з якім ён блізка зышоўся на глебе літаратурных

інтарэсаў. Гэта быў В. В. Белавусаў, „тыповы гуманісты“, — як яго азначае А. Ю., — „дасканалы знаўца грэцкае і латынскае мовы і клясычнай старасьветчыны“, які разам з гэтым добра ведаў і новыя эўрапейскія мовы. „Максім вельмі часта яго наведваў“ — расказвае А. Ю. „Гутаркі гэтага высокаадукаванага чалавека па пытаннях літаратуры і мастацтва, бязумоўна, мелі добры ўплыў на развіццё Максімавага густу і мастацкага чуцця. Ён-жа кіраваў заняткамі Максіма пры вывучэнні ім мовы грэцкай, італьянскай і французскай, якімі Максім займаўся ня толькі ў гімназічны час, але і ў гады студэнцтва, карыстаючыся кірауніцтвам і паказанынямі гэтага свайго настаўніка і сябра“. Пад кірауніцтвам В. В. Белавусава, трэба думаць, канчаткова ўмацавалася тая шырокая цікавасць да ўзору аntyчнае і заходня-эўрапейскай літаратуры, якая была заложана яшчэ бацькаўскою систэмай першапачатковага навучанья і па-заклісавых заняткаў; адгэтуль-жа, мусіць быць, вядзе свой пачатак нахіл Максіма Багдановіча да аntyчнай мэтрыкі і да перакладаў і перайманьняў з аntyчных і заходня-эўрапейскіх поэтаў (гл. т. I, раздз. II, „Вянок“, № 153, 154, 169, 178 і разьдз. III—пераклады).

Другі момант у гімназічным кругабезе жыцця М. Багдановіча, які мае сувязь з ростам яго разумовых і літаратурных інтарэсаў, трэба бачыць у яго ўдзеле ў гімназічным рэвалюцыйным руху. Гэты рух ахапіў Ніжагородzkую гімназію, як і іншыя навучальныя установы у 1905 і 1906 годзе. Звонку гэта выявілася ў вучнёўскіх мітынгах і ўсялякіх школьніх непарадках аж да ўзрыва бляшанкі з порахам, вынікам якіх было часамі часовае зачыненне некаторых клясаў. Максіма Багдановіча гэты рух застаяў у 4-ай клясе, дзе ён прабыў два гады (1905-1906, 1906-1907). У адносінах да школьнага жыцця ўдзел яго ў рэвалюцыйным руху прывёў: 1) да таго, што ён, адарваўшыся, як і некаторыя іншыя яго таварышы, ад правільнага вучэнья, прымушан быў застасца на другі год у той самай клясе; 2) да таго, што ён, пакрываючы таварыша, умішаў сябе ў справу аб узрывае ў гімназіі і прымушан быў даваць тлумачэнне гімназічнаму начальнству і 3) да таго, нарэшце, што яго ня зразу прынялі ў Яраслаўскую гімназію, як непакойнага вучня, і першы час паслья прыёму яго (у 6-ую клясу, у сярэдзіне 1908-9 вуч. году) адносіліся да яго падазрона. Але ў дачыненіі да яго агульнага развіцця і падрыхтоўкі да літаратурнай дзейнасці гэты рух меў больш сур'ёзныя вынікі. Не бяз упływu большага брата Вадзіма, які прымаў жывы ўдзел у гімназічных непарадках і на мітынгах выступаў, як выдатны прамоўца, — Максім прыкметна захапляўся політыкаю. Не жадаючы, аднак, проста пераймаць брата, ён, як расказвае А. Ю., з арыгінальнасці „авбясьціў сябе анархістым“. Пры гэтым — ён ня толькі пакінуў вучэбныя заняткі, але частковая закінуў сваю ўлюблённую беларусіку. На стале ў яго з'явіліся Бакунін, Прудон, Эльцбахэр, Малатэста, Чэркэзаў і інш... Ён неўзабаве ўтварыў у сваёй клясе (4-ай!) гурток юных анархістых і нават хацеў, так сказаць, легалізаваць яго (шляхам наданьня клясе права сходаў). Гэты паварот у бок політычных і соцыяльных тэм і пытанняў належыць, вядома, адзначыць. З маленства прывыкшы жыць у атмасфэры грамадзкасці, якая абкружала заўсёды яго бацьку і яго бліжэйшае асяродзьдзе, Максім цяпер, пад упłyvам гімназічных уражанняў, значна паглыбляе сваю сувязь з соцыяльнай стыхіяй і, так сказаць, падрыхтоўвае яе ўступленне побач з „беларусікаю“ ў тэматыку яго поэтычнай творчасці. Гэтым, вядома, тлумачыцца, што, пашыраючы і далей колас сваіх соцыяльных думак і нагляданняў у студэнцкія гады, ён аб'яднаў у сваіх творах свае эстэтычныя перажываньні

з перадрэвалюцыйнымі настроемі і нацыянальныя тэмы Беларусі, якая адраджалася, з яе соцыяльнымі запатрабаваньнямі.

Трэці момант з гімназічнага кругабегу жыцьця Максіма Багдановіча, які мае таксама датычэньне да крыніц яго творчасьці,—гэта яго розныя паездкі ў час канікулаў, якія абагачалі яго ўражаньнямі ад малюнкаў прыроды і побыту, якія прыходзіліся яму наглядаць, а часткова і ад некаторых новых сустрэч і знаёмстваў. Шэраг гэтых паездак пачынаецца з 1900 г., г. зн. яшчэ за два гады да паступлення Максіма ў гімназію, калі А. Ю. упяршыню павёз сваю сям'ю на кумыс,—галоўным чынам, дзеля большага сына Вадзіма, у якога ўжо выявіліся адзнакі сухотаў. Дзеля адпачынку і лячэння А. Ю. пасяліўся з сям'ёю ў аднаго башкіра ў вёсцы Карайкупава Уфімскай губэрні. Тут дзецы былі заўсёды блізка да прыроды і добра азнаёміліся як са стэплам у яго летнім убраньні, так і з перадгор'ямі Урала. Робячы з дзецьмі прагулкі, А. Ю. стараўся зрабіць з гэтых прагулак літаратурныя экспедыціі, менавіта—да малюнкаў стэпавай прыроды падбіраў мастацкія ілюстрацыі з адпаведных твораў Аксакава, якія тут-жа чытаў дзецим. Калі прыняць пад увагу, што ў Уфімскую губэрні сям'я А. Ю.-ча ехала скрэзь паразодам—ла Волзе, Каме і Белай—і толькі частку шляху, варочаючыся назад, праехала па чыгуначы, то прыходзіцца лічыць, што гэта паездка была для дзяцей, а асабліва для ўражлівага Максіма, вельмі багатаю новымі малюнкамі і нагляданьнямі. Другая паездка, таксама на кумыс, была ў 1904 годзе. Гэты раз А. Ю. адправіў на кумыс толькі двух сваіх сыноў, Вадзіма і Максіма, і пасяліў іх у сям'і свайго сябра доктара І. К. Семакіна, які жыў у горадзе Белебеі Уфімской губ. У гэтую паездку, апрача ўражаньняў ад новых месц, Максім атрымаў магчымасць блізкага дачынення да высокаадукаванай сям'і Семакіна, жонка якога, да таго-ж, была дасканалаю съявачкаю, і значыцца, Максім другі раз (першы раз сям'я Шчарбаковых) апынуўся ў сферы ня толькі разумовых, але і музычных уплываў. У гады 1905—8, калі А. Ю. асабліва быў заняты грамадзкаю работай, ніякія далёкія паездкі не наладжваліся, і дзецы павінны былі здавольвацца ў канікуляры час звычайнаю дачаю. Але вясною 1909 году, калі праз год пасля съмерці старэйшага брата Вадзіма, які памёр ад сухот, у Максіма таксама выразна стаў развязівацца сухотны процэс, зноў паўстала пытанье аб паездцы для лячэння. Згодна парады доктара, А. Ю. павёз сына ў Ялту і пасяліў у пансіёне на малочнай фэрме „Шалаш“ блізка ад Аўткі, недалёка ад дачы А. П. Чэхава. Абстаноўка адпачынку і лячэнне сярод крымскай прыроды трохі занадта ўскладнілася тут вясёлаю кампаніяю маладых людзей—мужчын і жанчын, сярод якіх прышлося Максіму жыць. Але ўсё такі ён адпачыў, значна паправіўся і перажыў шэраг сувежых і яскравых уражаньняў, якія увайшли, як матар'ял, у яго творчасьць,—галоўным чынам за раннія гады. Сярод гэтых уражаньняў асаблівую ўвагу спыняе яго знаёмства з аднэю маладою дзяўчынай М. А. К-ной, якое пакінула, як мы ўбачым ніжэй, сваеасаблівы сълед у яго вершах (т. I, раздз. I, № № 6 і 18) і ў перапісцы.

Рэшту паездак—на Беларусь у 1911 годзе, на кумыс у 1913 годзе, ў Стары Крым у 1915 і, нарэшце, апошняя паездка ў Ялту ў 1917 г.—адносяцца ўжо да гадоў па сканчэнні гімназіі.

Апрача трох адзначаных ужо момантаў з гімназічнага жыцьця Максіма Багдановіча, г. зн. уплыву настаўніцкага асяродзьдзя, асяродзьдзя сяброўскага—асабліва ў сувязі з рэвалюцыйным браджэннем у гімназіі і ўплыву вонкавых, па-заклясавых перажываньняў—галоўным чынам, паездак на кумыс і ў Крым,—неабходна ўзяць пад увагу

таксама і самыя адносіны яго да вучэнья ў школе. Першыя часы ён вучыўся добра, тым больш, што систэматычна хатняя падрыхтоўка палягчала яму школьнью работу. Але ў 1905-1906 гадох, калі вучэбныя заняткі наогул вышлі з каляіны пад упльвам політычных падзеяў, Максім, нараўне з іншымі сябрамі, значна астыў у адносінах да школы, і ў апошнія гады свайго вучэнья ў гімназіі, г. зн. у 1908—1911, аддаваў ужо досыць мала энэргіі і часу гімназічнай рабоце. Адгэтуль робіцца зразумелым, што ён скончыў курс з сярэднім атэстатам, у якім адметкаю „отлично“ ацэнены толькі расійская мова з славеснасцю і законазнаўства, адметкаю „чатыры“—філёзофская пропэдэўтика, фізыка, гісторыя і географія, адметкаю „три“—усе іншыя прадметы. Самыя адносіны яго да наведваньня гімназіі і да лекцый былі таксама сярэднія: клясныя журналы адзначаюць (па даведках А. Ю-ча) частыя яго спазненіні, пропускі лекцый, уход з лекцый, заняткі на лекцыях пабочнай справай і г. д.

Жывавы і рухавы, рана—чуць ня з трэцяе і чацвертае клясы—захоплены па-заклясавым інтэрэсамі школы, Максім Багдановіч натуральна ня мог цалкам аддацца звычайнай школьнай рабоце і дзяліў сваю ўвагу і час паміж школьнімі і па-зашкольнымі заняткамі, асяродзьдзем хатнім і асяродзьдзем сяброўскім, рэвалюцыйным рухам і захапленнем беларусазнаўствам або „беларусікаю“, паводле выразу А. Ю-ча. Прыходзіцца аднак констатаваць, як бязумоўны факт, што „беларусіка“ ўжо ў гімназічныя гады, асабліва ў сярэдніх і старэйших клясах, стаяла ў цэнтры ўсіх іншых інтэрэсаў і захаплення ў Максіма Багдановіча і ў ёй, як у фокусе, сходзіліся і пераламляліся ўсе тыя інтэлектуальныя, эстэтычныя і соцыяльна-політычныя перажыванні, якія прыпадаюць на гады школьнага вучэнья; да яе менавіта, да гэтай „беларусікі“, ён адносіў іх цалкам, як другарадны, дапаможны матар'ял, які павінен быў увайсьці ў склад яго ведання радзімы і пытаньняў, якія былі звязаны з ёю і яго хвалявалі. З гэтым пануючым ухілам у бок беларусазнаўства Максім Багдановіч уступіў у свае студэнцкія гады.

## IV

*Студэнцкія гады (1911—1916). Выбар факультету; імкненіне да навуковага беларусазнаўства; прычыны паступлення ў Яраслаўскі Ліцэй. Адносіны да Ліцэйскіх заняткаў. Характар разумовых інтэрэсаў у студэнцкія гады. Нахіл да габінэтных заняткаў і працы над кнігаю; значэніне бібліотэкі бацькі. Кола літаратурнай начытанасці Максіма Багдановіча і яе концэнтры: антычная і заходняеўропейская літаратура, славянскія літаратуры, беларуская літаратура; близкае знаёмства з сучаснай яму поэзіяй, у прыватнасці, з сымболістамі. Беларусазнаўства, як цэнтральны пункт у разумовых інтэрэсах М. Б-ча ў гэтыя гады. Заняткі яго беларускаю моваю, беларускую гісторыю, этнографію і літаратуру. Формаванне яго поглядаў на беларускую культуру і яе гістарычнае значэніне.*

Студэнцтва зьяўляецца для Максіма Багдановіча апошнім кругабегам, які завяршаў яго кароткі жыцьцёвы шлях. Дзеля гэтага ўсе тыя моманты, якія асабліва важны для выяўлення крыніц творчасці дадзенага пісьменьnika і якія знаходзяцца, галоўным чынам, у гады дасьпяванья яго таленту, у дачыненьні да Максіма Багдановіча прыходзіцца шукаць у яго студэнцкіх гадох, за межамі якіх яго далейшае дасьпіванье, як чалавека і пісьменьnika, было перарвана раньняю съмерцю.

Як і трэба было чакаць, пераважны ўхіл у бок беларусазнаўства павінен быў падказаць Максіму Багдановічу неабходнасць выбару менавіта філёлётчнай адукцыі. Па пытанні аб гэтым выбары А. Ю. робіць наступныя заўвагі ў сваіх „Матар'ялах“: „яшчэ перад паездкаю ў Вільню (г. зн. вясною 1911 г.) Максім меў са мной гутарку пра выбор факультэту. Ён сказаў мне, што хоча паступіць у Пецярбурскі Універсітэт на філёлётчны факультэт. Справа была ясная: да славеснасці ён меў найбольшыя нахіл. Апрача таго ён дадаў, што проф. Шахматаў звязаўся ў Вільню ў рэдакцыю „Нашай Нівы“ з просьбай раіць яму маладога чалавека, які-б, пад яго кіраўніцтвам, прысьвяці сябе вывучэнню мовы, этнографіі і гісторыі Беларусі, для падрыхтоўкі да заніцца спэцыяльнае катэдры па беларусазнаўству; далей ён заявіў, што раілі менавіта яго і што ён гэтага хоча, да гэтага імкнецца“. Такім чынам перад Максімам Багдановічам вызначалася простая дарога да навуковага беларусазнаўства, якая найбольш адпавядала ўсім яго нахілам і ўсім найбольш трывалым фактарам яго дзіцячага і юнацкага разьвіцця. Ён павінен быў, застаючыся беларускім поэтом, стаць разам з тым і высокакваліфікованым навуковым беларусазнаўцам, і трэба пашкадаваць, што лёс і ў гэтым выпадку быў да яго бязылітасны і прымусіў яго саісці з гэтага шляху. Перашкод на гэтым шляху было дзіве: папершае, яго хвароба, якая ўсё больш і больш абастралася і не дазваляла яму перасяліцца ў Пецярбург з яго няспрыяльным для сухотнага кліматам, і падругое, матар'яльныя магчымасці яго бацькі, якія ня мог а сразу двух сыноў утрымоўваць па-за Яраслаўлем, у якім-небудзь універсітэцкім горадзе (малодшы брат Максіма, матэматык, абавязкова павінен быў вучыцца дзе-небудзь ва універсітэце дзеля таго, што ў Яраслаўлі матэматычнага факультэту ня было). Пры гэтих умовах Максіму заставалася толькі паступіць у Яраслаўскі Юрыдычны Ліцэй, каб працягваць паранейшаму жыцьцю у хатній абстаноўцы, але Ліцэй, вядома, не адпавядаў яго навуковым інтарэсам. Адносіны яго да Ліцэю, як вышэйшае навучальнае ўстановы, А. Ю. характарызуе ў нямногіх словах так: „Ліцэй ён наведваў досыць акуратна, залікі здаваў на „весъма“, але лекцыі слухаў ня часта: больш займаўся ў вялікай ліцэйскай бібліотэцы і ў чытальні“. Ліцэйскі кругабег ахапляе 1911—1916 г.г.; апошнія залікі па Ліцэю М. А. здаў у 1916 годзе,—мусіць, увосень, таму што ў скорасці-ж пасля гэтага паехаў на службу ў Менск, што здарылася ў верасні 1916 году.

Студэнцкія гады Максіма Б-ча (1911—1916) цікавы, такім чынам, нястолькі непасрэднай яго сувяззю з навучальнаю ўстановаю і яе наўкуваю програмай, колькі тым ростам яго разумовага, грамадзкага і літаратурнага разьвіцця, якое прыпадае якраз на гэты час.

Зварочваемся да яго разумовых запатрабаванняў гэтага кругабегу. Характарызуючы жыцьцё свайго сына ў студэнцкія гады, А. Ю. кажа, што Максім Адамавіч „жыцьцё веў сіротлівае, ціхае, адданае наўцу і літаратуры“. У цэнтры гэтага шіхага, габінетнага жыцьця заўсёды знаходзіліся кнігі. Той літаратурны вобраз,—„Максім Кніжнік“,—якому ён умоўна прыпісвае, як аўтару, свой „Апокрыф“, вельмі добра сымболізуе захапленыне кнігамі Максіма Багдановіча.

Ён, вядома, сам быў гэтым „Максімам Кніжнікам“. У сябе ў пакоі ён заўсёды сядзеў за столом, скроў заваленым кнігамі, якія ляжалі літаральна грудамі; прыводзіць іх у парадак, як відаць, было некалі да і непатрэбна, дзеля таго што імі пастаянна прыходзілася карыстацца. На гэта кніжнае абкружэнне паказвае ня толькі А. Ю., але і інш. асобы ў сваіх успамінах, напр., Н. Г. Агурцоў. Так-жа сама аўтары ўспамінаў некалькі разоў азначаючы, як характэрную рысу Максіма,

прывычку хадзіць з кнігамі пад паҳай: з кнігамі ён зьяўляўся да сяброў і знаёмых, дзеля таго што звычайна заходзіў да іх ня проста для гутарак, а з прычыны кніг і дзеля кніг; з кнігамі-ж часьцей за ўсё яго можна было сустрэць на вуліцы, калі ён ішоў у баку ад грамады (асабліва калі гэта было ў съвяточны дзень, на Яраслаўскім бульвары або на наберажнай), дзеля таго што ён хадзіў і на вуліцу не для гульні, а па тых ці іншых кніжных інтэрэсах,—часьцей за ўсё ў Ліцэйскую бібліотэку. Аб гэтай яго рысе ўспамінае Н. Г. Агурцоў і Ф. Імшэнік. Галоўнай кніжнай крыніцай, у якой здавальнялася кніголюбства Максіма Багдановіча, была бібліотэка яго бацькі, Адама Ю-ча. А. Ю. гаворыць у адным месцы „Матар'ялаў“ аб сваёй бібліотэцы так: „У маёй бібліотэцы было ўсё, што было лепшага ў съвеце і нічога пошлага, значыць выбар быў вялікі і на ўсе густы“. Можа, гэты зварот мовы—„усе што лепшага ў съвеце“—належыць некалькі зъмякчыць пры ацэнцы хатняй бібліотэкі, але ўсё-ткі гэта бібліотэка была, як відаць, вельмі значнаю і падборам і колькасцю кніг. Ува ўсякім разе, у ўспамінах А. А. Залатарова аб ёй зроблена таксама заўвага: „У бацькі поэты, Адама Ягоравіча, была тады (апавяданьне адносіцца да 1909—10 году) надзвычайна добрая бібліотэка. Яна сярод вельмі каштоўных Яраслаўскіх прыватных бібліотэк вызначалася сваім выключна каштоўным падборам кніг. Бібліотэкаю бацькі Максім вельмі ганарыўся і, бязумоўна, шмат чым быў ёй абавязаным“. У самым складзе гэтай бібліотэкі намечаны былі ўжо тыя асноўныя концэнтры, па якіх разьвіваліся і съпелі разумовыя інтэрэсы Максіма Багдановіча. Гэтыя концэнтры лічачы ад больш шырокіх да больш звужаных — наступныя: сусъветная літаратура, славянства і літаратура на славянскіх мовах, беларусазнаўства. У ўспамінах Н. Г. Агурцова \*) прыводзіцца водзы ў самога поэты аб складзе бацькаўскай бібліотэкі, які ён раз выказаў у гутарцы з Н. Г. Агурцовым: „Мяне выхоўваў бацька. Нек я паказваў вам яго бібліотэку; у ёй ўсё ёсьць важнае, што зьяўлялася калі-б там ні было ў літаратуры ўсяго съвету. „Мы змалку праходзілі гэту сусъветную школу. Бацька пачынаў, з чаго пачынае кожны народ у сваёй творчасці, з эпосу. Мы ўжо ў дзяяцінстве ведалі „Рустэма і Зораба“, „Іліаду“, „Калевалу“ быліны і інш. і інш. Потым мы прыступілі да лірык і драмы. Вядома, галоўная ўвага зварочвалася на славянскія літаратуры“... Апрача бібліотэкі бацькі, Максім Багдановіч шырока карыстаўся і Ліцэйскаю бібліотэкаю, дзеля якой ён уласна і наведваў Ліцэй, які параўнаўча мала цікавіў яго сваёю лекцыйнай часткай. Ці даставаў кнігі Максім яшчэ і з другіх крыніц, сказаць цяжка, аднак бяспрэчна тое, што кола чытаўня ў яго было вельмі шырокое, і зусім адпавядала ўсім вышэйпаказанным концэнтрам—літаратуры сусъветнай, літаратурам славянскім, і беларускай літаратуры, якая на агульным літаратурным фоне займала асабліва значнае месца. А. Ю. дае прыблізны пералік тых літаратурных імёнаў, якія ўваходзілі ў кола інтэрэсаў яго сына як у гімназічныя, так і асабліва ў студэнцкія гады яго жыцця. „Грэцкіх поэтаў, асабліва Анакрэона і Феокрыта, чытаў у перакладах і ў арыгінале, навучаючыся самастойна грэцкай мове, а латынскую ён вывучаў у школе і ведаў яе добра. Німецкіх поэтаў больш чытаў у перакладах; любіў асабліва Шылера“. „З французскіх поэтаў ён больш за ўсё любіў Бодлера, Мюссе. Хозэ дэ-Эрэдзя і А. дэ-Віньні. Італьянскую мову ён вывучаў па самавучыцелю Туссэна, жадаючы чытаць у арыгінале ўзорных поэтаў, чытаў Дантэ роўналежна з прозаічным перакладам Чуйко і іншых аўтараў,

\*) Усе „ўспаміны“ ў дадзеным нарысе цытуюцца паводле рукапісаў, якія ёсьць у Літаратурнай Камісіі Інбелкульту.

але гэта было толькі практыкаваньне: далёка ў вывучэньні гэтай мовы ён не пайшоў“. У галіне славянскіх літаратур інтарэсы Максіма Багдановіча вызначаліся больш дакладна, як кажа А. Ю. „Ён лічыў, што расійцы, і асабліва беларусы, павінны быць знаёмы з усімі славянскімі мовамі“, а, значыцца, і адпаведнымі літаратурамі. Сам ён „досьць грунтоўна ведаў польскую літаратуру“: чытаў у арыгінале Міцкевіча (асабліва сонэты і наогул яго лірыку), Красінскага, Славацкага, Сыракомлю, Канапніцкую. „Але яшчэ лепш ведаў украінскую літаратуру: у гэтай літаратуры ён ведаў ня толькі буйных, але і другарадных поэтаў. Уладаў украінскаю моваю так добра, што мог пісаць і нават, здаецца, пробаваў пісаць першы. Наогул любіў славянскіх поэтаў, і амаль з усімі выдатнымі поэтамі чэхаў, харватаў, сэрбаў і баўгар быў знаём па „Поэзіі славян“ Гэрбеля і вышукваючы пераклады ў Бэрга і ў старых і новых часопісіах. Прабаваў вывучаць славянскія мовы, карыстаючыся для гэтага перакладамі эвангельля. Чытаў эвангельле на чэскай і сэрбскай мовах, але як далёка пайшло вывучэньне,—заўажвае А. Ю.,—я дакладна ня ведаю“. „З пісьменнікаў расійскай літаратуры больш за ўсё яму падабаўся Фет,—ён нават сваю поэзію ўпадабляў яго поэзіі. Вядома, любіў Пушкіна, любіў Лермонтава, Майкова, Палонскага. Некрасава далёка ня так высока цаніў, як пакаленьне ранейшае“. Да гэтых паказаньняў А. Ю.-ча, толькі што працытаваных, далучаюцца і іншыя асобы, якія помніць Максіма Багдановіча, як маладога поэта з шырокім колам чытаньня. Н. Г. Агурцоў съведчыць, што Максім Адамавіч „быў вялікі знаўца расійскай літаратуры“. „Здавалася,—успамінае ён,—ні было колькі-небудзь значнага вершу, якога ён ні ведаў-бы напамяць“. Ф. Імшэнік адзначае цікавы факт, што Максім Адамавіч спэцыяльна вывучаў німецкую мову, каб мець магчымасць выдатныя творы німецкай літаратуры перакласці на беларускую мову; пры гэтым яго ўвагу прыцягваў, як матар'ял для перакладу, галоўным чынам Гэйнэ (гл. т. I, разьдз. III, №№ 203—8). А. А. Залатароў таксама паказвае на ўласціве Максіму Адамавічу шырокое знаёмства з рознымі ўзорамі вершаванай поэзіі: „Ён любіў чытаць—заўсёды напамяць—вершы Блока, Белага, Мараўскай, і чытаў заўсёды вельмі добра, з пачуцьцём і стрымана разам“. У сваіх уласных рукапісных нататках і накідах Максім Багдановіч некалькі разоў робіць пералік кніг—мусіць, прызначаных да прачытанья або ўжо прачытаных, і кожны раз гэтыя пералікі кажуць абы шыраце яго чытальніцкіх інтарэсаў (гл. рукапісы М. Багдановіча, п. №№ 1 і 11). Як з даведак, якія даюцца ў успамінах аб Максіме Адамовічу, так і з яго ўласных нататак можна таксама ўстанавіць, што ў сучаснай яму мастацкай літаратуры сымбалізм французскі і расійскі асабліва прыцягнуў да сябе яго ўвагу.

На гэтым агульным, даволі шырокім фоне сусьветнай і, у прыватнасці, славянскай літаратуры,—трэці концэнтр кніжных інтарэсаў Максіма Б-ча зьяўляецца больш вузкім, але ў той самы час больш паглыбленым. Гэта тое кола чытаньня, якое звязана з беларуса-знаўствам наогул і асабліва з беларускай літаратурай.

Як асноўны момант у разумовых імкненіях маладога поэты, цікавасць яго да беларускай культуры ў студэнцкія гады дасягнула найбольшай паўноты і напруджанасці. Але цесная ўвязка поэты з раздзімаю і самы харектар гэтай увязкі будуць больш зразумелымі, калі мы вернемся некалькі назад і высьветлім яго генэзіс і разъвіцьцё. Сувязь Максіма Багдановіча з раздзімаю ўстановілася здаўна, яшчэ з дзіцячых гадоў. Элемэнт спадчыннасці, як мы ўжо бачылі, адыграў у гэтай сувязі значную ролю. Сам А. Ю. настойліва гаворыць аўтапісіве на свайго сына беларускай традыцыі па лініі яго продкаў і

бліжэйшых сваякоў: „Агульны ўхіл яго пачуцьця і цягі ў бок усяго роднага, беларускага, ёсьць справа спадчыннасці—тae цёмнай падсъядомай сферы, якую мы, нараджаючыся, выносім на съвет божы, як бяспрэчны здабытак нашых продкаў, незалежна ад таго, дрэннае яно цi добрае“. У абстаноўцы ранняга выхаванья і навучанья гэта спадчыннасць атрымала далейшае жыцьцё. У гэтых адносінах, паводле съведчанья А. Ю-ча, вялікае значэнне меў самы сямейны склад жыцьця Багдановічаў і бліжэйшае іх радні. „Мая сям'я, кажа А. Ю., і цесна з ёю звязаныя сем'i маіх дзьвёх сясьцёр Гапановічаў і Гала-ванаў—таксама чиста беларускія, якія так зрасліся, што ў сутнасці звязаліся аднёю сям'ёю ў трох розных кватэрах,—былі нейкаю беларускай калённай у далёкім краі пры зыліцці Окі і Волгі“. Асабліва сястра А. Ю-ча, Магдалена Гапановіч, была „нашэльніцаю традыцый роду“ і шанавала звычай і абраады беларускай старасьветчыны. Максім, дзіцем і хлопчыкам, вольны час праводзіў якраз у сваіх цётак у дачыненіні з сваімі стрэчнымі братамі і сёстрамі, і тут яму прыходзілася чуць і апавяданыні з роднай краіны, і беларускія казкі, і беларускія песні, і беларускія пасловіцы, і „крылатыя слова“ з народнае гутаркі. А. Ю. прыводзіць свой асаблівы прыклад увязкі творчасці Максіма Адамавіча з гэтаю сямейнаю атмосфераю жыцьця яго цётак, як аднёю з ранніх крыніц яго вершаванай поэзіі. „І я, і мая сястра Магдалена любіла напіваць улюбёную песньню нашай мацеры, якую яна пела ў доўгія зімнія вечары пры съятле луцыны або куравай газоўкі, седзячы на ляжанцы за шыцьцём цi за прасыніцаю: „А дзе-ж тая крынічанка, што голуб купаўся“—і бачым, што ён (М. А.) яе выкарыстаў, як мастацкі мотыў, для стварэння пэўнага настрою ў сваёй п'есцы „Вечар“ (т. I, р. II, „Вінок“ № 122). Да ўплыву сямейнай сферы досьць рана далучыліся і кніжныя ўплывы, якія таксама спрыялі ўмацаванью сувязі будучага поэты з яго радзімай,—яе мовай і творчасцю. Кніжныя ўплывы пачынаюцца з чытаньня беларускіх казак па запісах бацькі і па іншых зборніках; ад чытаньня казак Максім перайшоў да песень, загадак, пасловіц і іншых матар'ялаў, якія знайшоў у бібліотэцы бацькі; потым ён звязрнуўся да мастацкіх твораў Дуніна-Марцінкевіча, Бурачка і іншых пісьменнікаў; нарэшце, з 1906 г., калі адна з сваячак выпісала для яго „Нашу Долю“, а потым і „Нашу Ніву“, ён стаў адчуваць на сябе ўплыў бягучай беларускай журналістыкі. Роўналежна з чытаньнем беларускіх тэкстаў ішлі яго практикаваныні ў пісьмовай беларускай мове. „Свае пробы пісаныня на беларускай мове“—кажа А. Ю.—ён пачаў вельмі рана, прыблізна з 10-11 год“... „Але гэта былі чиста вучнёўскія цi, праудзівей, навучальныя практикаваныні“... На жаль, А. Ю. не дае пэўных паказаньняў на тое, цi былі гэтыя практикаваныні ў звычайнай пісьмовай мове цi ў вершаванай. Урэшце, канцовая мэта гэтых практикаваныніяў Максіма была—выпрацаваць у сябе мастацкі беларускі стыль. І ён імкнуўся да гэтай мэты з рэдкаю настойлівасцю і ўпартасцю. Ён, вядома, без асаблівай цяжкасці мог-бы выкарыстаць для сваёй творчасці расійскую мову, якою ён добра карыстаўся як у прозе, так і ў вершах, аб чым съведчаць яго вершы, напісаныя парасійску. „Але, кажа А. Ю., ён гэты лёгкі шлях яшчэ ў дзяцінстве адхіліў і съмела рашыў перамагчы вялізарныя цяжкасці, каб аўладаць роднаю мовай сваіх продкаў—і аўладаць так, каб пісаць прыгожыя вершы і ўзбагаціць гэту мову новымі мастацкімі формамі. Да апошняй мэты ён імкнуўся зусім съядома. Яму хацелася паказаць, што ніякі разъмер, ніякая форма ня чужая для беларускай мовы. Якія ён цяжкасці перамагаў на гэтым шляху, съведчаць яго рукапісы і шыткі: там столькі выпісак з слоў-

нікаў, зборнікаў і старадрукаваных кніг. Які з поэтаў, што ўвассаў беларускую мову з малаком мацеры, падымаў гэтую цяжкую, марудную працу? А ён—слабагруды, хваравіты—падняў. І нёс яе цярпліва, упарты і для мяне і для ўсіх, хто быў наўкола, няпрыкметна". Такім чынам, настойлівую работу над разьвіцьцем свае пісьмовай беларускай мовы, асабліва мовы мастацкай, Максім пачаў яшчэ з гімназічных гадоў. Тады-ж, у канцы навучанья ў сярэдняй школе, у яго зъявілася жаданьне ўбачыць сваю радзіму і стаць непасрэдна блізка да жывой крыніцы свайго натхнення,—да крыніцы, з якой ён чэрпаў покуль што толькі праз кнігі. Такое паходжэнне яго паездкі на Беларусь улетку 1911 году, зразу пасля сканчэння гімназіі. Аб гэтай паездцы гаворыць і А. Ю. у сваіх „Матар'ялах“ і В. Ластоўскі ў „Успамінах“<sup>5</sup> аб М. Багдановічу (рукапіс). В. Ластоўскі памылкова адносіць гэтую паездку не да 1911, а да 1912 году, але апісвае яе куды больш падрабязна за А. Ю. Перад tym, як паехаць на радзіму, Максім Багдановіч сьпісаўся аб гэтым з рэдакцыяй „Нашай Нівы“; у лісьце сваім ён выказваў жаданьне прабыць на радзіме месяц-другі, каб бліжэй пазнаёміцца з моваю і бытам Беларусі. Ад рэдакцыі яму адказаў А. Луцкевіч, які прапанаваў яму прабыць лета ў свайго дзядзькі, дробнага шляхціча, які меў сядзібу паміж Вілейкаю і Менскам. Максім Багдановіч прыехаў у Вільню ў чэрвені месяцы. Перад ад'ездам у двор дзядзькі А. Луцкевіча ён прабыў дні два ў Вільні; начаваў у рэдакцыі „Нашай Нівы“ і абедзьве ночы да відна правёў у гутарцы з В. Ластоўскім, які тады быў у складзе гэтае рэдакцыі; тэмамі гутаркі былі этнографія і гісторыя Беларусі. У час гэтай пабыўкі ў Вільні Ластоўскі паказаў Максіму Адамавічу коллекцыі Івана Луцкевіча, якія знаходзіліся тады пры рэдакцыі „Нашай Нівы“; сярод гэтих коллекцый асабліва моцнае ўражанье на Максіма Адамавіча зрабілі старожытныя рукапісныя славянскія кнігі і іншыя помнікі, а таксама слуцкія паясы; адгэтуль, як відаць, вядзе свой пачатак поэтычны замысел вершу „Слуцкія ткачыхі“. У сядзібе дзядзькі А. Луцкевіча Максім прабыў з месяц і вярнуўся назад зноў праз Вільню, дзе зноў паўтарыліся гутаркі з Ластоўскім на беларускія тэмы. Жывучы ў вёсцы, Максім, паводле съведчанья Ластоўскага, напісаў некалькі вершаў, якія ўвайшлі ў цыкл „Старая Беларусь“, цыкл вершаў пад агульным загалоўкам „Место“ і, апрача таго, вершы „У вёсцы“ і „Вэроніка“ (гл. т. I, раздзел II, №№ 123—138, 183, 184). У гэтых творах адбілася ўвяźка яго творчасці з уражаньнімі ад беларускай вёскі, ад Вільні, ад беларускай старасьветчыны і ад гутарак з В. Ластоўскім.

Такая была падрыхтоўка Максіма Адамавіча па беларускай мове і беларускай літаратуре на парозе студэнцкіх гадоў. У студэнцкія гады заняткі „беларусікаю“ былі ім значна паглыблены. У бібліотэцы А. Ю.-ча, якой Максім карыстаўся з дзіцячых гадоў, быў вялікі падбор ня толькі твораў беларускіх пісьменнікаў, але і навуковых прац і матар'ялаў па беларусазнаўству. Тут Максім знайшоў зборнікі і працы Шэйна, Раманава, Насовіча, Радчанкі, Доўнар-Запольскага, Карскага, Сабалеўскага і інш. Яшчэ гімназістам прывыкшы карыстацца гэтымі кнігамі, ён у студэнцкія гады цалкам увайшоў у іх. Н. Г. Агуроў расказвае, што прышоўшы раз да М. Багдановіча-студэнта і застаўшы яго за столом, заваленым кнігамі, ён пацікавіўся ўведаць, што гэта за кнігі. Выяўлалася, што больш за ўсё гэта быў кнігі па славянскіх літаратурах—украінскай, беларускай, чэскай і іншых; тут-жэ на стале ляжалі і тоўстыя слоўнікі,—між іншым і слоўнік беларускай мовы, а сам Максім працаваў над нейкім артыкулам па аднай з паказаных літаратур. Упамянуты слоўнік, мусіць, быў слоўнік Насовіча, таму што гэта кніга

ўваходзіла ў склад бібліотэкі А. Ю-ча. Гэта ўпамінаньне аб слоўніку Насовіча, як настольнай кнізе поэты, неабходна ўзяць пад увагу пры аналізе лексыкі М. Багдановіча: яго беларуская мова, якая стваралася больш тэорэтычна, як практычна, з аднаго боку, перасыпана русізмамі, а з другога—часта зъбіваецца менавіта на слоўнікавы матар'ял Mari-leuşchyны, бо, як відаць, ён многа карыстаўся слоўнікам Насовіча. Максім Багдановіч сам вельмі гостра адчуваў тэорэтычнасць свае беларускай лексыкі і фразыёлёгіі і, гутарачы ў чэрвені 1911 г. з В. Ластоўскім, часта перапыняў сваю гутарку і чакаў ад сябра папраўкі: „Мову М. Багдановіч—гаворыць Ластоўскі ў сваіх успамінах—знаў яшчэ дрэнна і, гаворачы, зъбіваўся на маскоўшчыну, але чутка ўлаўліваў дысонансы, спыняўся і перапытваў: „як трэба сказаць гэта правільна“, „прашу, папраўце мяне“. У студэнцкія гады ён яшчэ больш строга сачыў за сваёю моваю і яшчэ больш прыкладаў стараннія ў да того, каб уладаць ёю практычна. Пры ўсякай магчымасці ён стараўся гаворыць пабеларуску, калі знаходзіў для гэтага чалавека, які ўладаў беларускаю моваю. З Ф. Імшэнікам, які ў гады студэнцтва яго быў выкладчыкам у Яраслаўлі, ён таксама гаварыў пабеларуску. У „Успамінах“ Імшэніка беларуская мова М. Багдановіча за студэнцкія яго гады харектарызуецца наступным рысамі: „М. Б. ведаў яе (беларускую мову) ня зусім добра, ён прасіў мяне растлумачыць тыя ці іншыя выразы, прасіў папраўляць яго мову, якая блішчэла значным лікам русіцызмаў. Мова М. Б. была чудная; відно было, што ён вывучае яе тэорэтычна і іншае слова праізнасіў так, як яно пісалася. Калі француз пачуў-бы, напр., імя „Paul“, так, як яно пішацца, яму гэта-б было-б чудно і мала зразумела, так і я дзівіўся выразам М. Б. і цяпер успамінаю, што яму зусім не даваліся падвойныя літары „дз“, „дж“. Слова „адраджэньне“ вельмі чудно праізнасіў М. Б. Але ня гледзячы на гэта М. Б. ня траціў інтэрэсу да беларускай мовы і прасіў мяне па некалькі разоў павтараць трудныя для яго слова і выразы. Ён моцна ўслухіваўся ў самую гучнасць слова, стараючыся спазнаць яго морфолёгію“. Але разам з тым Ф. Імшэнік адзначае ў ім тое „вялікае замілаваньне да Беларусі і беларускай мовы“, якое сам М. Б. тлумачыў яму атавізмам. Гэта цяга да роднай мовы і ў той самы час адчужанасць ад непасрэднай кръніцы роднай мовы прымушалі яго ў студэнцкія гады з асаблівай энэргіяй далей вучыцца гаворыць і пісаць пабеларуску, працаўваць над складаньнем граматыкі беларускай мовы (Ф. Імшэнік, „Успаміны“), над падборам матар'ялу для беларускага лемантара, над вывучэннем беларускай гісторыі, этнографіі і літаратуры. У гэтыя ж гады ў Максіма Адамавіча сфармаваўся канчатковая погляд на беларускую культуру, як на гісторычную звязу, якая мае свае асаблівыя адзнакі і свае задачы. Н. Г. Агурцоў кажа, што з сваіх гутарак на гэту тэму з М. Б. ён пераканаўся, што М. Б.-чу ўласціва была „некая органічна зложеная вера ў Беларусь, як нашэльніцу пэўнай культуры, якая адрозніваецца ад культуры велікарускай“. Іншы раз, абараняючы гэта сваё перакананье, М. Б., па думцы тae-ж асобы, упадаў у некаторую „парадоксальнасць“: „ён даводзіў вельмі горача і пераконваюча, што так званая „Велікорусія“ створана ні чым іншым, як Беларусью“. У гэтым вывадзе Н. Г. Агурцова з гутарак Максіма Адамавіча хаваеца або непаразумен'не, або, ва ўсякім разе, недакладнасць. Максім Багдановіч, як відаць з яго друкаванай брашуры „Белорусское Возрождение“ (Масква, 1916 г., стар. 5), сапраўды прызнаваў прыорытэт беларускай культуры над велікарускай у межах пэўнай гісторычнай эпохі, менавіта XVI веку, але такога рагучага погляду на пахаджэньне велікарускай культуры з беларускай ён нідзе, як мне здаецца, у сваіх на-

рысах і артыкулах ня выказвае. Наогул, яго нацыяналізм у гэты час носіць некаторыя адзнакі нарэдніцкай романтыкі, таму што такія мечавіта і ўплывы асяродзьдзя і ўплывы кніжныя, пад якімі ён развязваўся. Але романтычная закаханасьць у радзіму і ў выключна ёй уласцівія гістарычныя задачы ўмяраліся ўжо ў яго ў гэтыя гады съядомасцю, што гістарычныя шляхі ўсіх нацый павінны весці да ўніверсальнага людзкага прогрэсу. Гэта апошняя думка вядзе свой пачатак таксама з эпохі романтызму і доўгі час, амаль на працягу ўсяго стагодзьдзя, захоўвае сваю романтычную афарбоўку; але ў гады маладосьці Максіма Багдановіча, г. зн. у перадрэвалюцыйныя гады, яна набывае больш конкретныя характеристар, як думка аб соцыяльна-рэволюцыйным руху, які набліжаецца, і для якога дадзены нацыянальны рух зьяўляецца толькі сродкам ці формаю.

## V

*Грамадзкія інтарэсы Максіма Багдановіча ў студэнцкія гады. Недахоп актыўнасці ў гэтых адносінах; нахіл да габінэтнай работы. Кола знаёмых М. Б-ча ў студэнцкія гады і агульныя з імі інтарэсы. Сяброўская сувязь з супрацоўнікамі „Голоса“ і іх упłyў. Роля беларускіх сяброў Максіма Б-ча ў развязвіцьці яго грамадзкасці. Літаратурныя інтарэсы Максіма Б-ча за гады студэнцства. Адносіны яго да беларускіх пісьменнікаў-сучаснікаў і да навінак беларускай літаратуры. Супрацоўніцтва яго ў „Нашай Ніве“; кароткая гісторыя гэтага супрацоўніцтва. Праца ў іншых часопісіах і выдавецтвах—беларускіх, украінскіх і расійскіх. Сямейныя і асабовыя адносіны ў жыцьці Максіма Б-ча за гэтыя гады і іх ўвязка з яго творчасцю.*

З папярэдняга прыходзіцца зрабіць вывад, што разумовыя інтарэсы Максіма Багдановіча павінны былі ў студэнцкую пару ўскладніцца і чиста соцыяльнымі запатрабаваньнямі і тэмамі, узятымі ня толькі ў роўніцы беларускага руху, але і ў агульнолюдzkім маштабе. Так і здарылася, наколькі можна меркаваць ня толькі па яго вершах і апавяданьнях гэтых гадоў, але і па публіцыстычных артыкулах і рукапісных накідах, якія маюць соцыялётгічныя характеристар. Гэты бок яго развязвіцьця ў студэнцкія гады меў крыніцамі ня толькі кнігі, але і некаторыя жывыя грамадзкія ўплывы. Гаворачы наогул, „Максім Кніжнік“ быў актыўным грамадзкім дзеячом і ня быў нават звычайнім абавязковым заўсягдалінікам таго ці іншага грамадзкага асяродзьдзя, таму што ён вельмі аддаваўся сваім габінэтным заняткам. А. Ю. гаворыць, што ў студэнцкія гады Максім вёў „жыцьцё ціхае, замкнёнае ў сабе самым“. У сваіх „Матар'ялах“ ён прыводзіць толькі адзін выпадак публічнага выступлення свайго сына: „Публічна выступаў (ён), я памятаю, адзін толькі раз на вечары, прысьвеченым славянскім народнасцям з прычыны вайны, дзе ён выступаў з прамоваю аб галічанах, іх культуры і літаратуры, пратэстуючы супроты русіфікатарскай політыкі, якую вялі ў той час у Галіцыі гр. Бобрынскі і еп. Евлогі“. Аб адносінах Максіма Багдановіча да такіх грамадзкіх разьвесяленняў, як тэатр, А. Ю. дае такую доведку: „Тэатр (ён) наведваў вельмі рэдка, толькі ў выключных выпадках, калі ішлі якія-небудзь выдатныя творы і пры выдатных выкананіях“. Урэшце, грамадзкая актыўнасць Максіма Б-ча заўсёды значна павышалася, калі справа ішла аб беларускім руху. Так, напр., ён у ліцэйскія гады прымаў чынны ўдзел у организацыі беларускага зямляцтва, у якім наладжваліся вечары з чытаньнем беларускіх твораў і сипяваньнем беларускіх песень.

Чыталіся рэфэраты па розных пытаньнях беларусазнаўства. Але габінэтная праца яго ўсё-ж такі пераважала над грамадзкай.

Ня гледзячы, аднак, на гэтую габінэтную замкнёнасьць і, як здавалася, адчужанасьць ад жывой грамадзкасці, у Максіма Багдановіча было ўсё-ж такі ў студэнцкія гады пэўнае кола сяброў і знаёмых, у гутарцы з якімі ён з беларускіх настроіў, якія яго хвалявалі, уваходзіў у больш шырокую сферу агульналюдзкіх культурных проблем,—між іншым і проблем соцыяльнага характару. Гэта кола асоб, якія складаюць для Максіма Б-ча тое, што прынята называць грамадзкімі сувязямі, было даволі невялікае. А. Ю. вызначае яго ў наступным выглядзе. З Яраслаўскіх інтэлігентных сем'яў Максіму найбольш былі блізкімі сем'і Дзебольскіх і Крыцкіх. У сям'і Дзебольскіх быў яго равеснік і таварыш па гімназіі і ліцэю—Дыядор Дзебольскі; у сям'і Крыцкіх таксама былі равеснікі, дзеци Крыцкіх, і, апрача таго, Максім Б-ч любіў гутарыцу з старэйшым у сям'і П. А. Крыцкім, чалавекам вельмі адукаваным, вядомым пэдагогам і відным супрацоўнікам „Голоса“, рэдактарам „Русскага Экскурсанта“. Сябраваў Максім Адамавіч таксама з братамі А. А. і Д. А. Залатаровымі. Асобнае невялікае кола знаёмых Максіма Адамавіча звязана было з яго журнальнаю працаю ў Яраслаўскім „Голосе“; з супрацоўнікаў „Голоса“ найбольш блізкімі да яго былі Н. Г. Агурцоў і А. Д. Цітоў. У студэнцкія гады Максім Адамавіч таксама падтрымліваў сяброўскую сувязь з В. В. Белавусавым, з якім у яго быў агульны інтарэс да антычнай і заходня-эўропейскай літаратур, і з А. К. Кабановым, які яшчэ ў гімназіі кіраваў яго заняткамі па беларусазнаўству; гэта відаць з лістоў гэтых асоб да Максіма Багдановіча, якія захаваліся і адносяцца да 1913-1914 г. г.; у лісьце А. К. Кабанова (1913 г.) даецца, між іншым, цэлы шэраг бібліографічных паказаньняў па гісторыі Беларусі. З гэтага сяброўскага кола, бязумоўна, вядуць свой пачатак ня толькі некаторыя настроі і перажыванні поэты агульна-культурнага характару, але часамі і асобныя тэмы і мотывы яго вершаў. Так, у адным лісьце з Масквы ад 12-га кастрычніка 1912 году, які належыць, як відаць, Дыядору Зым. Дзебольскаму, які тады толькі што паступіў у Маскоўскі Універсітэт, мы знаходзім такія радкі: „Між іншым, вось вам тэма ці, праўдзівей, матэрыял для тэмы навуковага вершу: мэтэор, які, аплаўлены і съвецячыся, імчыцца ў атмосфэру, пакідаючы за сабою віхор распаленых часцінок, у сярэдзіне халодны, як зоркавы эфір. Ён прыносіць у сабе холад сусветнае прасторы“. Гэта тэма разьвіта Максімам Багдановічам у сонэце („Прынадна вочы звязаюць да мяне“), надрукаваным у „Нашай Ніве“ за 1914 г. (гл. т. I, разьдз. I, № 61). Трэба наогул адзначыць, што з Д. Д. Дзебольскім Максіма Б-ча звязвалі тэмы пераважна філёзофскага характару (гл. верш 1911 г. „Д. Д. Дзябельскаму“—т. 1, разьдз. I, № 40). З гэтага кола знаёмстваў больш за ўсё маглі зрабіць, мне здаецца, пэўны ўплыў на склад грамадзкіх інтарэсаў Максіма Адамавіча блізкія яму асобы з супрацоўнікаў „Голоса“. Ф. Імшэньнік у сваіх успамінах асабліва настойліва падкрэслівае ўплыў, і нават політычны ўплыў, на Максіма Багдановіча рэдактара газеты „Голос“ М. П. Дружыніна. „У пэрыод 1913—1916 г. г. ён (М. Б.) быў асобенна блізкі з Дружыніным, які, бязумоўна, меў уплыў на яго політычны съветагляд. Дружынін, чалавек за 50 з гакам гадоў, быў рэдактарам Яраслаўскага газеты „Голос“. „Голос“ быў кадэцкім органам, і сам Дружынін быў выбітны кадэт. Ён быў кіраўнік буйнае, пасаднае ліберальнае інтэлігенцыі, пісаў у „Голосе“ перадавіцы, дзе выяўляў імкненіні і пажаданьні свае буржуазнае партыі. Дружынін вельмі борзда распазнаў

талент М. Б., прыблізіў яго да сябе і зрабіў яго пастаянным супрацоўнікам свае газэты... Політычныя погляды Дружыніна сталі паступова захапляць і М. Б., які, памамему, і зрабіўся таксама кадэтам". Політычная позыцыя Максіма Багдановіча наогул ніявыразная ды наўдачу ці пасьпела злажыца ў ліцэйскія гады; у прыватнасці, кадэцкая яго партыйнасць не съцвярджаецца ў належнай меры ні біографічнымі фактамі, ні яго літаратурнымі творамі<sup>1)</sup>). Уплыў кола знаёмых, якія ўваходзілі ў рэдакцыю „Голоса“, бязумоўна быў больш шырокі: тут, мяркуючы па ўспамінах А. Д. Цітова і, асабліва, Н. Г. Агурцова і А. А. Залатарова, падымаліся пытаныні агульна-культурнага характару,—пытаныні аб прыродзе, значэнні мастацтва, аб літаратуры і яе адносінах да грамадзкасці, аб увязцы нацыянальных запатрабаванняў з агульналюдзкім і г. д. Трэба думачы, што ў гэтым-же асяродзьдзі падымаліся пытаныні соцыяльнага характару, якія гостра ўставалі ў гэтыя перадрэволюцыйныя гады, што супадаюць з студэнцтвам Максіма Багдановіча. Гэтым, разумеецца, і можна толькі вытлумачыць цікавасць поэты да соцыяльных проблем, якія к гэтаму часу ўзмацніліся і якія ён ставіць на толькі дапасавальна да лёсу Беларусі, але і значна шырэй (гл. т. I, разьдз. I, верш „Мяжы“—№ 59, „На глухіх вулках—ноч глухая“—№ 134, „Вы, панове, пазіраеце далёка“—№ 164, а таксама артыкулы: „Н. Д. Ножын. К пятидесяцителію со дня смерты“ ў „Ежемесячном журнале“ 1916, № 6—і „М. К. Міхайлоўскі. К десятылетию со дня кончины“ ў „Голосе“ 1914 г. № 22).

Невялікія дадаткі да гэтых доведак аб грамадзкім ухіле Максіма Багдановіча дае таксама і тая частка перапіскі яго, якая захавалася<sup>2)</sup>). Так, напр., некаторыя лісты, асабліва за перадрэволюцыйныя 1915—1916 гады, зарысоўваюць,—вядома, у адрывачных рысах,—політычныя моманты і настроі гэтых гадоў, а частка лістоў,—ад беларускіх сяброў Максіма Б-ча,—больш-менш конкретна ўскрываюць стан беларускага руху за тыя-ж гады; сюды, напрыклад, адносяцца лісты Ал. Бурбіса, часткова Ў. Ластоўскага і В. Лявіцкай. Такім чынам, для таго, хто вывучае творчасць М. Багдановіча, важна адзначыць, як факт, што ён стаяў у курсе на толькі настроіў уласціва беларускіх, але і наогул політычных настроіў у тагочаснай Расіі на пярэдадні рэволюцыі; дзеля гэтага дасьледчык мае права шукаць у тэматыцы яго вершаў і артыкулаў шырокага адбіцця яго эпохі.

Але калі нават прызнаць, што грамадзкія сувязі і інтэрэсы Максіма Багдановіча ў студэнцкія гады былі выяўлены не даволі выразна, то літаратурныя знаёмствы і адносіны яго студэнцкіх гадоў трэба адзначыць, як вельмі жывыя і значныя па зъместу. Вялізарную ролю ў яго літаратурнай сівядомасці і раззвіцці адыгралі, бязумоўна, беларускія пісьменнікі нашаніўскае пары, якія амаль усе былі на адно пакаленіне старэйшыя за яго па ўзросту. Для высьвятlenня гэтай ролі мы маем пакуль што мала дакументальнага матар'ялу, дзеля таго, што пакуль што амаль няма ўспамінаў аб М. Багдановічу, якія вышлі з-пад пяра пісьменнікаў—яго сучаснікаў.

Праўда, у перапісцы нябожчыка поэты захавалася некаторая колькасць лістоў да яго Я. Купалы (2), Цёткі (1), С. Палуяна (8), Ул. Ластоўскага (20) і інш., але гэтыя лісты не асьвятляюць у належнай паў-

<sup>1)</sup> Бацька поэты ў лісьце ад 18-IV—1927 г. рапчуа супярэчыць гэтай думцы Імшэніка.

<sup>2)</sup> Лісты розных асоб да М. А. Багдановіча, перададзены А. Ю-чам сярод іншых матар'ялаў для біографіі і выдання твораў яго сына, цяпер захоўваючыя ў рукапісах і надрукаванню ў поўным выглядзе бяз згоды на тое іх адпраўнікаў—корэспандэнтаў Максіма Багдановіча не падлягаюць. Для дадзенага нарысу яны выкарыстаны толькі частковы, паколькі ў іх знаходзяцца некаторыя фактычныя дадзеныя для біографіі поэты.

наце цеснай увязкі поэты з блізкім яму літаратурным асяродзьдзем. Аднак, гэта ўвязка бяспрэчна. Перш за ўсё трэба мець на ўвазе, што для Максіма Адамавіча, па словах яго бацькі, „цэнтрам сардэчнай увагі была беларуская літаратура і поэзія, якая нараджалася“. „Ён з замілаваньнем сачыў—кажа А. Ю.—за ўсімі яе расткамі і парасткамі. Усякія дасягненыні ў ёй, якія выходзілі за межы звычайных, яго бясконца радавалі. І ён зараз-жа прыносіў кніжку, часопіс ці зборнік да мяне, адзінага чалавека, які мог яго зразумець і ацаніць новы твор, каб падзяліцца сваёю радасцю. Толькі праз яго я знаёміўся з узорамі найноўшай беларускай літаратуры і з агульным ходам беларускага адраджэння“. Потым М. А. ня толькі сачыў за навінкамі беларускага літаратурнага слова, але і выпісваў на свае невялікія сродкі ўсё, што можна было. Яшчэ ў жніўні 1908 году, калі ён быў у 6-ай клясе гімназіі, М. А., як гэта відаць з адказнага ліста выдавецкага таварыства „Загляне сонца і ў наша ваконца“, просіць беларускае выдавецтва выслаць яму новыя выданьні—усё, апрача тых, якія ўжо ў яго ёсьць; пры гэтым у пераліку прапанаваных яму кніг назван і зборнік Я. Купалы „Жалейка“, які вышаў у гэтым годзе. У 1913 годзе тое-ж выдавецтва паведамляе яго, што высылае яму новыя кнігі, якія вышлі ў гэтым-же годзе, менавіта зборнік Я. Купалы „Шляхам жыцця“ і яго-ж п'есу „Паўлінка“; абадва лісты падпісаны Бр. Ігн. Эпімах-Шыпілам. Апрача таго, некаторыя з прадстаўнікоў беларускага адраджэння, якія знаходзіліся ў перапісцы з Максімам Багдановічам, самі, у сваіх лістах да яго, стараліся трymаць яго ў курсе бягучых падзеяў беларускага літаратурнага жыцця і гэту інфармацыю рабілі ня толькі з вялікай любасцю да беларускай літаратуры, але і з ўвагаю да свайго адрасата, маладога пачынаючага поэты. Такія весткі мы знаходзім у лістах С. Палуяна, У. Ластоўскага, В. Лявіцкай і інш. Так, напр., у даўгім лісьце У. Ластоўскага ад 11 жніўні 1912 году даюцца кароткія весткі з біографіі і літаратурнай дзейнасці Ядвігіна Ш., Якуба Коласа, Янкі Купалы, Цішкі Гартнага,—і М. Б., такім чынам, як-бы замацоўваў завочна сваё асабовае знаёмства з тымі пісьменнікамі, за творамі якіх сачыў здалёк, жывучы ў Ніжні-Ноўгарадзе і Яраслаўле. Назапашваючы такім шляхам фактычныя дадзенныя па сучаснай яму літаратуры, М. Б. зводзіў іх часамі ў агульны нарыс (гл. захаваны ў рукапісе артыкул пад загалоўкам „Новый период в истории белорусской литературы“, унесены ў III раздзел II-га тому<sup>1)</sup>), а таксама друкаваныя яго артыкулы ў тым-же раздзеле „Глыбы і слай. Агляд беларускай краснай пісьменнасці 1910 г.—Н. Н.“ 1911, № № 3, 4, 5 і „За тры гады. Агляд беларускай краснай пісьменнасці 1911—13 г.“—вид. „Калядная пісанка“, 1913) і тым самым яшчэ больш цесна падыходзіў да творчасці пісьменнікаў—сучаснікаў. Але не адны толькі фактычныя дадзенныя атрымоўваў ён з непасрэднага і завочнага дачыненьня да беларускіх пісьменнікаў і наогул культурных працаўнікоў беларускага адраджэння. Ён атрымоўваў таксама сяброўскае падтрыманье і сваім шуканнем у галіне тэматыкі і мастацкай формы. У гэтих адносінах асабліва цікавыя лісты У. Ластоўскага і С. Палуяна, якія, разгадаўшы артыстычную натуру М. Багдановіча, ахоўвалі яго творчасць ад вузкіх тэндэнций, ад аднастайных і нудных настрояў і заахвочвалі яго да настойлівай і тонкай работы над мастацкаю тэхнікай, якая другім здавалася дэкадэнцтвам.

<sup>1)</sup> Другі том твораў М. Багдановіча, які падрыхтован да друку і зъмяшчае ў сабе яго артыкулы гістарычнага, грамадзкага, крытычнага характеру і інш., пакуль што яшчэ знаходзіцца ў рукапісе.

Умацоўваючы сваё знаёмства з пісьменніцкім беларускім асяродзьдзем, М. Б. разам з тым увесь час шукаў і сувязяй з рэдакцыямі і выдавецтвамі, дзе можна было-б надаць друкаваны выгляд сваёй уласнай літаратурнай продукцыі. Па вестках А. Ю-ча вершы яго сына ўпяршыню зьявіліся ў „Нашай Ніве“ ў 1906 ці 1907 годзе (дакладна ён не памятае). Друкаваных вершаў М. А-ча за гэтыя гады мы ня ведаем. У 1907 г., сапраўды, быў надрукаваны ў „Нашай Ніве“ № 24 адзін з яго твораў, але ня вершы, а аповесць „Музыка“. Першы-ж верш, які зъявіўся ў друку—гэта верш „Над магілай“; ён быў надрукаваны ў № 1 „Нашай Нівы“ за 1909 г.; нумар памечан 1 (14) студзеня. З „Нашай Ніваю“ М. Б. моцна зъвязаўся, пачынаючы з 1909 г., і большасць яго вершаў і аповесцяў надрукаваны былі менавіта ў гэтым пэрыодычным выданні. Больш падрабязна аб яго ўдзеле ў „Нашай Ніве“ гаворыць У. Ластоўскі ў сваіх „Успамінах“. М. А. пачаў тут сваё супрацоўніцтва ў цяжкі рэакцыйны час. „Год 1909—кажа У. Ластоўскі—быў асабліва трудным у развіцці беларускага адраджэння. Рэвалюцыйны ўздым 1905-1906 г. г. астаўся недзе далёка паза сінімі лясамі. Маладая беларуская сялянская демократыя, за годы наступішай пасль ўздыму рэакцыі, была разъбіта. Адны сядзелі ў турмах (Я. Колас, А. Бурбіс і інш.), другія былі сасланы (Прушынскі, Лесік і іншыя), а трэція дапасоўвалі свае сілы да варункаў падняволльнага жыцця, чацвёртыя адкрыта пайшли ў воражы адраджэнню або, далучаючыся да расійскай і польскай рэакцыі...“ Склад рэдакцыі „Наша Ніва“ ў 1909 годзе быў такі: А. Уласаў, браты Іван і Антон Луцкевічы, Ядвігін Ш. (Лявіцкі), Янка Купала, В. Ластоўскі і дарыўкамі Язэп Манькоўскі (Янка Окліч) ды Чыж (Альгерд Бульба). А на пачатку лета 1909 г. прыбыў яшчэ С. Палуян. Пры гэтым складзе рэдакцыі „Нашай Нівы“ пачаўся ўдзел Максіма Адамавіча ў гэтым выданні. Спачатку яго супрацоўніцтва тут праходзіла ня зусім гладка. Па вестках У. Ластоўскага М. Б. упяршыню прыслаў у рэдакцыю „Нашай Нівы“ некалькі лісточкай сваіх вершаў за сваім подпісам у пачатку 1909 г. Адноса гэтай першай прысылкі У. Ластоўскі дае наступную доказку: „Вершы для кожнага нумару „Нашай Нівы“ падбіраў Янка Купала, бо, акром Я. Коласа, Купалы і яшчэ двух трох поэтаў, 99 проц. вершаў, надсыланых у рэдакцыю, былі з дэфектамі. Павіннасцю Я. Купалы было папраўляць іх перад здачай у друк. Друкавалі-ж адзін-два вершы кожнага новага „поэта“, каб заахвоціць яго да пісаньня. Былі ці ня былі зробленыя якія папраўкі ў вершах „Над магілай“ і „Прыдзе вясна“, я ня памятую, можа памятае гэта сам Я. Купала, але гэта былі адны з першых вершаў, надрукаваных з подпісам праўдзівага прозывішча і імя аўтара“. Мяркуючы па тым, што першы з гэтих двух вершаў надрукаваны быў у тым нумары „Нашай Нівы“, які вышаў 1 (14) студзеня, прыходзіцца аднесці першую прысылку вершаў М. Б-чам не к пачатку 1909 году, як паказвае Ул. Ластоўскі, а к самаму канцу 1908 году. У пачатку мая месяца 1909 году М. А. прыслаў у рэдакцыю „Н. Н.“ яшчэ маленькі сыштак, у якім зъмяшчалася 8-9 вершаў. На гэты раз літаратурная прадукцыя М. Б-ча сустрэла больш суроўя адносіны: Ядвігін Ш. назваў гэты сыштак вершаў „дэкадэншчынай“. А. Уласаў прапанаваў іх здаць у „архіў“, і толькі Я. Купала, які ўгадаў у пачынаючым поэце вялікага мастака слова, знашоў магчымым надрукаваць з папраўкамі ў мове і пад псэўдонімам (згодна з устаноўленым у рэдакцыі звычаем) два вершы пад загалоўкамі „Две песні, пераклад з Ю. Святагора“ (гл. т. I, раздз. III, № 232). Сапраўды, аба-два вершы з папраўкамі Я. Купалы былі надрукаваны ў „Нашай Ніве“ 1909 г. № 19; пад імі быў падпісан прыдуманы Ядвігін Ш. псэўдо-

нім „Максім Крыніца“. Праз некалькі тыдняў М. А. прыслалі яшчэ некалькі вершаў разам з лістом, у якім выказваў прэтест супроты замены яго прозьвішча псеўдонімам. Вершы яго і ў гэты раз, як дэкадэнскія, папалі ў „архій“ і праляжалі там да канца жніўня, калі іх адтуль выцягнуў С. Палуян, які адчуў, як і Я. Купала, вялікую здольнасць у маладым поэце. Апрача Палуяна, М. Б., як поэта, знашоў падтрыманыне ў А. Луцкевічу; потым і іншыя члены рэдакцыі, за выключэннем толькі Ядвігіна Ш., які ўпарты паказваў на тое, што вершы Максіма Багдановіча „не для народу“, прызналі М. Б. за таленавітага поэту, і ў канцы 1909 г. ў „Нашай Ніве“ надрукаваны быў цэлы шэраг яго вершаў („Лясун“, „Край мой радзімы“, „З песняю беларускага мужыка“, два вершы з цыклу „Вадзянік“, „На чужынے“, „Пугач“, пераклад з Гэйнэ, „Нашай Ніве“, „Разрытая магіла“, „Цемень“—гл. т. I, разьдз. I, № № 3, 7, 11, 13, 16, 18; разьдз. II, № № 94, 108, 142; разьдз. III, № № 203-8); з гэтих вершаў найбольш спадабаліся членам рэдакцыі і, так сказаць, вырашылі лёс поэты вершы „Край мой радзімы“ і з цыклу „Вадзянік“. Пасля гэтага М. Б. робіцца ўжо сталым супрацоўнікам „Нашай Нівы“ і друкуе там свае творы ў працягу ўсяго існаванья часопіса, г. зн. да 1914 году ўключна. Яго пасяброўску ахоўваюць за гэтыя гады, як відаць з перапіскі, спачатку С. Палуян, а пасля яго ад'езду ў Кіеў і трагічнай съмерці там у 1910 годзе, У. Ластоўскі; у гэтих двух сяброў малады поэта знаходзіўся толькі крытыку свае мовы, якая звычайна пярэсьцілася русізмамі, але і ацэнку сваіх поэтычных замыслаў і мастацкай тэхнікі. Праўда, нападкі на М. Б.-ча былі і пасля 1909 году, але становіліся ўсё слабейшымі. „З кожна новаю прысылкаю вершаў—кажа У. Ластоўскі—у разывіцьці яго таленту адчуваўся значны поступ,—і гэта ўсё больш і больш умацоўвала яго літаратурную рэпутацыю. У 1911 годзе М. Б. гасціцца ўлетку, як мы ўжо бачылі, у Вільні і асабіста пазнаёміўся з У. Ластоўскім, А. Луцкевічам і іншымі супрацоўнікамі „Нашай Нівы“; тут ён узбагаціў сябе новымі тэмамі з галіны беларускай старасьветчыны, якія і апрацаўвалі вершаў „Старая Беларусь“; гарадзкія ўражанні ад Вільні і лета, праведзеная ў вёсцы, паміж Вілейкай і Менскам, далі матар'ял і для іншых вершаў. У некалькі месяцаў пасля ад'езду з Вільні ён прыслалі рукапіс з вершамі часткова новымі, часткова ўжо раней надрукаванымі ў „Нашай Ніве“, і прасіў надрукаваць іх асобным зборнікам. Так пачалася гісторыя „Вянка“, якая цягнулася да канца 1913 году, калі, нарэшце, здабыты былі сродкі для надрукавання гэтага зборніка. Самы зборнік, памечаны 1913 годам, вышаў з друку, як відаць з аднаго ліста У. Ластоўскага, толькі ў пачатку 1914 году. Некаторыя падрабязніці аб друкаванні зборніка Ластоўскі дае ў сваіх „Успамінах“ (гл. таксама т. I., увага да II-га разьдзелу).

Апрача „Нашай Нівы“, М. А. стараўся ўстановіць пэўную сувязь і з іншымі беларускімі перыядычнымі выданьнямі. Так, напрыклад, мы бачым з яго перапіскі, што ў яго ў 1912 годзе заснавалася сувязь з „Маладой Беларусью“, якая тады выдавалася ў Ленінградзе; прынамсі, Е. Хляпцэвіч ня раз паведамляў М. Б.-ча ад рэдакцыі „Маладой Беларусі“, што прысланыя ім вершы і іншыя матар'ялы будуть надрукаваны. Але чамусьці гэта надрукаванье не адбылося. І наогул за жыцьцё М. Б.-ча ў беларускіх кругабежных выданьнях (апрача „Нашай Ніве“ і „Беларускіх Календароў“) мы не сустракаем друкаваных яго твораў. Сёе-тое потым надрукавана было ў „Гомане“ і ў „Вольнай Беларусі“, але ўжо пасля съмерці поэты ў 1917—20 гадох. Другая часопіс, у якой, як і ў „Нашай Ніве“, М. Б. прыветна прынялі, была „Украінская жыцьть“, якая выдавалася ў Маскве. У гады студэнцства,

іменна ў 1914—1916 г. г., ён надрукаваў тут шэраг артыкулаў, пераважна крытычных, прысьвеченых украінскай літаратуры. Тут-жা надрукаваны быў і вялікі нарыс пад загалоўкам „Белорусское возрождение“, які вышаў асобнаю брашураю ў 1916 годзе. З расійскіх пэрыодычных выданьняў М. А. цясьней за ўсё зышоўся з Яраслаўскім „Голосом“, але друкаваўся, апрача таго, у „Нижегородском Листке“, у часопісе „Жизнь для всех“, у часопісі „Национальные проблемы“ і іншых выданьнях. Спраба яго зъмяшчаць свае творы ў некаторых буйных часопісіх таго часу, напрыклад, у „Вестніке Еўропы“, у „Северных Записках“, у „Русских Записках“, у „Голосе Минувшего“, у „Ниве“ і інш., не прывялі да спрыяющих вынікаў. Як відаць з лістоў розных рэдакцый за студэнцкія гады, яму або адмаўлялі ў зъмяшчэнні прысланых вершаў і артыкулаў на старонках часопісаў ці давалі ня пэўны адказ, які зацягваў пытаньне аб надрукаваньні. Чым вытлумачыць гэта: ці тым, што гэтыя рэдакцыі не хацелі зъмяшчаць вершаваных твораў на беларускія тэмы, ці тым, што проста не разгадалі вялікай здольнасці ў поэце, які да таго-ж пісаў ня толькі на беларускія тэмы і ня толькі на беларускай мове,—сказаць цяжка. З выдавецтваў ён пасьпеў зыйсьці толькі з кнігавыдавецтвам К. Ф. Некрасава, дзе былі надрукаваны яго брашуры, прысьвеченныя нарысам славянства; перапіска з кнігавыдавецтвам „Польза“ аб надрукаваньні аднае з аповесьцяй Франко, перакладзенай М. Б-чам з украінскай мовы, а таксама з выдавецтвам „Парус“ аб іншых перакладах з украінскай (мусіць, вершаў) скончылася, як відаць, нічым.

Нам застаецца сказаць яшчэ некалькі слоў аб адным баку студэнцкіх гадоў М. Б—ча, менавіта аб яго асабовым жыцці і асабістых захапленнях, якія таксама ўвайшлі ў выглядзе групы тэм і мотываў у яго лірыку. М. Б., чалавек вельмі съціплы, які да таго-ж мала сачыў за сваім вонкавым выглядам, асабліва за ўбраньнем, рабіў часамі некалькі нязвычайнайа ўражаньне, і, як расказвае А. Д. Цітоў, мог выклікаць ухмылку надзіўлення пры першым зъяўленні сваім у грамадзе. Але варта яму было прыняць удзел у агульнай размове, і ўсе пераконваліся, што перад імі „адмысловы і мілы размоўца“ чалавек з „чулаю і адзыўнаю душою і з сардэчнымі адносінамі да людзей“. Паколькі ён выяўляў сябе ў гутарках і ў больш цеснымі дачыненіні з іншымі, ён, бязумоўна, павінен быў рабіць ня толькі прыемнае, але часамі і надзвычайнайа ўражаньне. На гэтай глебе ствараліся сардэчныя адносіны да яго крэўных і сяброў і проста знаёмых, аб чым съведчыць лісты да яго асоб яго сваяцкага кола, быльых настаўнікаў, таварышоў, нават яго вучняў, з якімі ём здзяйсняўся прыватнае, і іх бацькоў. Адгэтуль жа, з яго асабовага абаянья, бяруць пачатак і некаторыя больш інтymныя яго знаёмствы і сувязі. Конкрэтна можна адзначыць два-тры выпадкі. Больш ранні выпадак такога знаёмства, якое перайшло ўцеснае сяброўства, адносіцца, паводле съведчання А. Ю-ча, да 1909 г., да летняга прафыянальна-литаратурнага сімпозіюса М. Б—ча, тады яшчэ гімназіста, у Крыме, на фэрме „Шалаш“ у ваколіцах Ялты. Тут М. Б. пазнаёміўся з аднаею дзяўчынаю М. А. К—ай, захопленай і містычнай настроенай; некаторы час, жывучы ў Яраслаўлі, ён падтрымоўваў з ёю перапіску і часамі з прычыны яе поглядаў, якія выклікалі яго на размышленьні, зварочваўся з пытаньнямі да А. Ю-ча. Лісты яе да М. Б-ча памечаны 1912 годам,—такім чынам гэта сяброўства цягнулася і ў студэнцкія яго гады, калі і сама яго карэспандэнтка была ўжо слухальніцю на Вышэйшых Жаночых Курсах. Ёй прысьвечены верш 1909 г. „Цемень. Афярую М. А. Киц-ной“ (т. I, разьдзел I, № 18). Па думцы А. Ю—ча, да яе-ж звернут трыволет, напісаны на адвароце гімназічнай карткі („Я баль-

ны, бяскрыдлата поэт"), які таксама адносіцца да 1909 году (т. I, разьдз. I, № 6). Першы верш гаворыць аб тым, што М. Б. цікавіўся настроемі М. А. К-ай, але цалкам іх ня мог успрыняць па самым характеры свайго съветаразуменія. Другі выпадак інтymнага знаёмства, які таксама пакінуў сълед у лірыцы М. Б—ча, адносіцца да 1915 году, таксама да летняга прабывання на поўдні, іменна ў Старым Крыме. Тут захапленыне М. Б-ча набыло больш глыбокі харектар. А. Ю. называе гэты выпадак „адзіным романічным эпізодам“ жыцьця свайго сына; прадмет яго захапленыня ён называе Клаваю, спасылаючыся на перапіску сына. У іншых успамінах гэты выпадак таксама адзначаны. Н. Г. Агурцоў расказвае аб гэтым так: „Асабіста ад мяне ён не хаваў, што знаходзіцца ў інтymнай перапісцы з аднаю асобаю, з якою ён пазнаёміўся ў Крыме і пакахаў. Я ня ведаў гэтай асобы і лічыў нялоўкім распытваць аб яго адносінах да гэтае асобы. Але, як мне здавалася, яго пачуцьцё было сур'ёзнае і моцна адбівалася на яго здароўі. Адчувалася, што ён перажывае нейкі цяжкі ўнутраны крыйсі“. Прыблізна ў такіх-жа рысах робіць заўвагу аб гэтым выпадку і А. Д. Цітоў: „У мінuty адкрылася Максім Адамавіч расказваў мне, перадаючы, як тайну, гісторию свайго захапленыня. Знаходзячыся на поўдні, ён закахаўся ў адну жанчыну, але кахраныне было няроўным і няудачным і прымусіла толькі яго нямала хвалявацца“. З імем Клавы захаваўся толькі адзін верш на расійскай мове (т. I, разьдзел V, № 282); зъмест яго гаворыць аб складанасьці перажытага М. А-чам пачуцьця. Трэці выпадак з асабовых захапленыняў нябожчыка поэты, які адбіўся у яго лірыцы, адносіцца да жыцьця яго ў Яраслаўлі: цэлы шэраг вершаў на беларускай і расійскай мове (гл. т. I, разьдз. IV і V), вершаў пяшчотных і чулых, згрупаваны каля імя „Аня“, у якім трэба бачыць, па думцы А. Ю—ча, адну з знаёмых М. Б-ча па Яраслаўлі. Усе гэтыя выпадкі з інтymнага жыцьця поэты, што ўвайшлі, як крыніца, у яго лірыку, съцвярджаюць выкáзаную яго бацькам думку, што судносіны М. Б-ча да пачуцьця кахраныня былі заўсёды надзвычайна чыстымі і нават паважлівымі. Той вобраз „Мадонны“, аб якім ён гаворыць у сваіх вершах „На вёсцы“ і „Вэроніка“ (т. I, разьдз. II, № № 183, 184) і ў раннім апавяданні „Мадонны“ (т. I, разьдз. VII), быў відавочна не выпадковым стварэннем яго фантазіі, а сапраўдным выяўленьнем уласцівых яму адносін да жанчыны і да пачуцьця кахраныня.

## VI

*Жыцьцё ў Менску (1916—1917). Другая паездка на радзіму. Служба ў Менску. Грамадзкая дзейнасць, грамадзкія сувязі і знаёмствы. Літаратурная дзейнасць. Стан здароўя. Апошняя паездка ў Крым. Апошнія дні жыцьця ў Ялце.*

У пачатку восені 1916 г. М. А. здаў апошнія залікі па Ліцэі і ў верасьні таго-ж году паехаў у Менск, сказаўшы бацьку, што едзе на пэўнае месца. А. Ю. адпусціў сына, хвароба якога ўсё больш і больш разъвівалася, з трывожным пачуцьцём, але ён ведаў, што М. Б. едзе працеваць на карысць радзімы, якая была „цэнтрам яго цягаценія“, і дзеля гэтага ўтрымоўваць яго ня мог. Некаторыя дадзеныя аб гэтым апошнім эпізодзе жыцьця М. Б. мы чэрпаем ужо не з успамінаў бацькі, які, заняты ў гэты час вялікаю работай па службе, ня мог пільна сачыць за жыцьцём і дзейнасцю сына, а з успамінаў тыхіх блізкіх М. Б-чу асоб, з якімі ён падтримоўваў цесную сувязь у Менску. Я разумею А. Смоліча і Зым. Бядулю, у якіх і атрыманы весткі, якія ніжэй падаюцца.

Прыехаўшы ў Менск у канцы верасьня ці ў пачатку месяца, М. Б. пасяліўся ў кватэры Зымітрака Бядулі на Уборках па Мала-Георгіеўской (цяпер вул. Таўстога) вул., д. № 12, кв. 4. Асабнага пакою ў кватэры ў яго ня было; ён жыў у адным пакоі разам з поэтам Бядулем. У гэтай кватэры ён пражыў бяз выезду да ад'езду ў Ялту. Пасля прыезду ў Менск ён адразу быў прыняты на службу ў Губэрскі Прадавольственній Камітэт сакратаром Камітэту. На гэта месца яго раіў старшыні камітэту Р. Скірмунту А. Уласаў. Апрача службы, ён быў членам Беларускага Камітэту дапамогі яхвярам вайны і разам з іншымі членамі гэтага камітэту організоўваў гурткі моладзі, якім стараўся надаць грамадзка-асьветны і нацыянальна-рэвалюцыйны характар; для гурткоў ён выпрацаваў програму; на сходах аднаго гуртка, якія адбываліся на Залатой Горцы, ён рабіў невялікія даклады і чытаў вершы. Жывучы ў Менску ён падтрымліваў сувязь з беларускімі культурнымі дзеячамі і пісьменнікамі, якія жылі тады ў Менску: добра ведаў А. Уласава; быў знаёмы з В. Лявіцкаю, з якою яшчэ раней вёў перапіску; бываў у сям'і Сівіцкіх; сябраваў з паэтам Бядуляем, у якога жыў; блізка сышоўся з А. Смолічам, у якога некалькі разоў быў і чытаў свае новыя творы. За гэтыя месяцы М. Б. не прыпыняў свае літаратурнай працы. Ён працаваў урыўкамі на службе і вечарамі дома і ў Пушкінскай бібліотэцы, дзе праседжваў часамі да 2-х-3-х гадзін ночы. Ён працаваў над тэорыяй поэзіі, пісаў артыкулы і вершы. Пераважны ўхіл яго літаратурнай работы за гэты час — мастацка-фольклёрыстычны: артыкулы аб народнай поэзіі і вершы народна-поэтычнага складу; апрача таго, ён перакладаў з чужаземных моў. За гэты час былі, як відаць, напісаны ім такія вершы, як „Страцім-лебедзь“, „У Максіма на кашулі“, „Пагоня“; але магчыма, што чарнавікі гэтых вершаў ён прывёз з сабою з Яраслаўля. Апрача таго, у гэты час М. Б. разам з А. Смолічам і Л. Сівіцкаю, якая была сакратаром Беларускага Камітэту дапамогі ахвярам вайны, задумаў скласці літаратурную хрэстаматыю для старэйшых груп пачатковай школы. М. Б. склаў для хрэстаматыі програму, выпаўненую якой разъмеркавана было паміж удзельнікамі працы. Хрэстаматыя не склалася з прычыны выезду з Менску М. Б.—ча і з прычыны немагчымасці яе выдаць; але спэцыяльна для гэтай хрэстаматыі М. Б. напісаў нарыс „Городок“ (т. I, разьдз. VII) і іншыя культурна-гістарычныя нарысы.

Між tym хвароба М. Б.—ча разъвівалася. Ён кашляў цэлымі начамі. Зымітраку Бядулі, разам з якім ён жыў, і яго сёстрам прыходзілася даглядаць хворага, што ложылася на іх вялікім цяжарам. М. Б. гэта бачыў, але супакойваў іх tym, што ў яго ня сухоты і што ён скора ачуяне. Сам ён мала клапаціўся аб сваім здароўі,—таксама як і наогул аб сваім дабрабыце. Ня гледзячы на хваробу, ён і далей працаваў на толькі днём, але і ноччу; працаваў у гарачцы, пры высокай тэмпературы 38—39°. У такім менавіта становішчы, паводле съведчання А. Смоліча, быў ім напісаны ў час службы верш „Пагоня“. Расказваючы аб гэтым за абедам А. Смолічу, поэта дадаў: „У гарачцы пішацца лёгка“.

Аднак, хвароба поэта ўступіла ў такую фазу, пры якой працаваць далей было нельга. Яму далі водпушк і грашовую дапамогу для таго, каб ён ехаў у Крым. У лютым месяцы 1917 г. ён паведаміў бацьку, што зьбіраецца ў Крым на два месяцы. Бацька меў замер з ім зъехацца ў Сымфэропалі, куды ён якраз быў пераведзен на службу. М. Б. выехаў з Менску ў канцы лютага, але ў Сымфэропалі бацькі не знашоў, бо той, захоплены ў Яраслаўлі лютаскаю рэвалюцыяй, сваечасова ня мог выехаць і прыбыў у Сімферопаль, калі М. Б. ужо пераехаў у Ялту. У Ялце ён, пасля доўгіх шуканьняў кватэры,

пасяліўся на Мікалаеўскай вуліцы, дом № 8, у даволі ніzkім месцы, недалёка ад мора, што для слабагрудага мала падыходзіла; пакой быў з асобнымі ўсходамі, ізаляваны, мала даступны для дагляду хворага; з харчаваньнем М. Б. уладзіўся таксама няўдала. Спачатку ён пісаў бацьку ў Сымферопаль даволі супакойлівя лісты, але потым перапіска спынілася: у пачатку мая месяца бацька не атрымаў адказу на два свае лісты і, заняты службую, не пасыпей даведацца аб сыне. А сын у гэты час дажываў апошнія дні. Ён увесь час быў на нагах і нават сам хадзіў па харчы. Але за тыдзень да съмерці, калі моцна пашла праз горла кроў, ён зълёг у пасыцель.

Ён памёр 25-га (12-га ст. ст.) мая 1917 г. ў адзіноце, і пахаваны на ялцінскім могільніку недалёка ад Мікалаеўскай вуліцы, дзе жыў перад съмерцю. Бацька ўведаў аб горы, якое яго агарнула, толькі на чацверты дзень паслья съмерці сына. Уміраючы, сын ня даў кватэрнай гаспадыне адресу бацькі, ня хочучы яго трывожыць; яна знашла ў паперах нябожчыка яраслаўскі адрес бацькі і тэлеграфавала ў Яраслав.

Апошняя вершаваныя накіды, напісаныя поэтам слабеючай рукою (гл. т. I., раздзел I, № № 87, 88, 89), гавораць ня толькі аб tym, што ён разумеў набліжэнне съмерці, але і аб tym, што, уміраючы, ён таксама любіў жыцьцё ў яго невянушым харастве. Апошняя яго прозаічная праца, за якою застала яго съмерць, была праца над складаньнем беларускага лемантара. Нясупынае служэнне радзіме ўваходзіла ў яго програму хараства жыцьця.

(Працяг будзе).